
“ማንም ሰው እንዳያስታችሁ ተጠንቀቁ”
(የማቴዎስ ወንጌል 24:4)

ከእውነት መሳይ እምነቶች ተጠንቀቁ

የሐሰተኞች ነብያትን ትምሕርትና ባሕሪ ለማወቅ ለሚሹ

ከመለሰ ወጉ

ከእውነት መሳይ እምነቶች ተጠንቀቁ
"BE ON YOUR GUARD AGAINST FALSE TEACHINGS"

የመጀመሪያ እትም፤ መስከረም ፲፱፻፺፯ ዓ.ም.
First Edition, September 1994

በዚህ መጽሐፍ ውስጥ የሚገኙት የመጽሐፍ ቅዱስ ጥቅሶች የተወሰኑት ከመጀመሪያውና ከሁለተኛው እትም የአግርኛ መጽሐፍ ቅዱሶች ነው።

ይህን መጽሐፍ በክፈለም ይሁን በሙሉ፤ በግንኛውም ገጽት መንገድ ለግባዛት፤ በትድሚያ ከኢትዮጵያ የወንጌል አገልግሎት ፈቃድ ግጥሞች ያስፈልጋል።

Copyright © 1994 by Ethiopian Outreach Ministry

All rights reserved. No part of this book may be reproduced in any manner without written permission from Ethiopian Outreach Ministry except in the case of brief quotations critical articles and reviews.

Produced by:

Ethiopian Outreach Ministry
P.O.Box 2241
York, PA 17405
United States of America

Ethiopia Office Address:
P.O.Box 7888, Addis Ababa, Ethiopia.

Printed in the United States of America

ይህን መጽሐፍ ለረዥም ጊዜ ባደኝነቱና ድጋፉ
ሳልተለዩኝ፤ የኢትዮጵያውያን የወንጌል አገልግሎትም
አሁን ካለበት የዕድገት ደረጃ እንዲደርስ ጌታ አብዝቶ
ለተጠቀመበት ወንድሜ ለፓስተር ስቲቭ አልሞኩዊስት
የምስጋናዬ መግለጫ እንዲሆን በግስታወሻ መልክ አበረከታለሁ።

TO PASTOR STEVE ALMQUIST

My friend and fellow servant of God.
With out his encouragement, love,
care, and support through the years,
the ministry of Ethiopian Outreach
would not have come this far.

ማ ው ጫ


ምዕራፍ

ገጽ

መግቢያ

7

1	የያህዌ ምስክሮች (Jehovah's Witnesses) (በዘልግድ የሕዋው ምስክሮች ተብለው የሚጠሩ)	9
2	ኢየሱስ ብቻ (Only Jesus)	36
3	ሞርመን (The Church of Jesus Christ Latterday Saints); Also known as Mormons.	46
4	ክርስቲያን ሳይንስ	60
5	የክርስትና አቋም የሌላቸው ሃይማኖቶች	76
6	አዳዲስ የዘመኑ ሃይማኖቶች	95
7	እውነት መሳይ ሃይማኖቶች ለምን ተቀባይነት ያገኛሉ?	114
	ማገናዘቢያ/Reference	122



መግቢያ


በሰለጠነው ዓለም በኪነ ጥበብ ሞያ፣ ማለትም ሠዓሊዎች የሚሰሉትን ስዕል፣ ጸሃፊዎች የሚጽፉትን መጽሐፍት፣ የፊልም ሰዎች የሚያቀርቡትን ፊልም፣ አስተያየት የሚሰጡ ተቺዎች (critics) አሉዋቸው። ከላይ የጠቀስናቸው ባለሙያዎች የዕለት ምግባቸውን የሚያገኙት እንዲሁም ማደግ ወይንም ማነሳቸው የሚወሰነው “የመተቸት ሙያ” ያላቸው አዋቂዎች በሚሰጡት አስተያየትና ግምገማ ነው። አስተያየታቸው የኪነ ጥበብ ባለሞያዎችን ዕድገት ወሳኝ በመሆኑ፣ “ተቺዎችን” (critics) የሚወዳቸው የለም። ያም ሆነ ይህ እነዚህ ተቺዎች በእነዚህ ባለሞያዎች የሚቀርቡትን ዝግጅቶች በጥንቃቄ መርምረው ተገልጋዩን ህዝብ ስለሚያስጠነቅቁት የሚሰጡት አገልግሎት ከፍተኛ ነው።

ሰፊው ሕዝብ እንዳይታለል የሚያስጠነቅቁ አዋቂዎች ያሉት በኪነ ጥበብ ሙያ ብቻ ሳይሆን “በመግዛትና በመሸጥም” አቅጣጫ ገበያተኛው በአንዳንድ ሀቀኛ ባልሆኑ ነጋዴዎች እንዳይታለል ማስጠንቀቂያ የሚሰጡ “የገበያተኛው ጠበቃ” (consumer advocates) አሉ። ከላይ ሁለቱን ብቻ ለምሳሌነት ያህል ጠቀስን እንጂ ሰፊው ሕዝብ እንዳይታለል በጥንቃቄ መርምርው ለሕዝቡ አስተያየታቸውን የሚሰጡ የተለያዩ “ተቺዎች” በሰለጠነው ዓለም አሉ። በመንፈሳዊ ደረጃስ እውነተኛውን ከሀሰተኛው፣ ስንዴውን ከእንክርዳዱ መለየት እንዲችሉ የሚጠቁሙ “አስተያየት ሰጪዎች” ወይንም ተቺዎች ይኖሩ ይሆን?

የሌላውን ሰው ድካም ወይንም ስህተት መናገር በጣም ደስ የሚለው ሰው ይኖራል ብለን ማመን ያዳግተናል። በአንዳንድ ሰው አዕምሮ ውስጥ ጥያቄ ለሚያስነሱት አንዳንድ ልምምዶችና ትምህርቶች፣ ሁሉንም ሰው የሚያረካና የሚያስደስት መልስ መስጠት አንችልም። ይሁን እንጂ አንዳንድ በክርስትና ስም የሚደረጉትን ከመስመር የወጡ ትምህርቶችንና ልምምዶችን በግልጽ እያየን ዝም ማለት ሕሊናችን የሚቀበለው ሆኖ አላገኘነውም። የአነዚህን የውሸት (counterfeit) እምነቶችን ስህተት ስንጠቁም፣ ቀደም ሲል የተከተሉአቸውን አንዳንድ ሰዎች በጣም ቅር እንደምናስኛቸው ይሰማናል። ይሁን እንጂ ዓላማችን እነርሱን ከስህተት ለመመለስ ስለሆነ በዚያ ደስ ይለናል። የዚህም መጽሐፍ ዋና ዓላማ በሌሎች እምነቶች ላይ ነቀፋ ለመሠንዘር ሳይሆን፣ ሰፊው የእግዚአብሔር ሕዝብ “በእውነት መሣይ ትምህርቶች” እንዳይታለልና እንዳይሳብ ለማስጠንቀቅ ነው።

ይህ መጽሐፍ ለተገልጋዩ ሕዝብ በአማራ መልክ ሊቀርብ የቻለው፥
አብረውኝ ለጌታ የሚደክሙ የአገልግሎት ተባባሪዎቹ፥ የመፃዛና የምስክር
ከበደ ሙሉ ድጋፍ ታክሎበት ነው። መፃዛ ያለመሰልቸት መፅሐፉን በኩም
ፕዩተር ታይፕ በማድረግ፥ ምስክር ከበደ የመፅሐፉን ሽፋንና የውስጡን
ቅንጅት (lay out) በመሥራት ደክመዋል። በዚህ አጋጣሚ መፃዛንና
ምስክርን ስለ ቅን አገልግሎታቸው በራሴና በምናገለግላቸው ወገኖቼ
ስም ክልብ ላመሰግናቸው እወዳለሁ።





የያህዌ

ምስክሮች

(Jehovah's Witnesses)

(በዘላለማዊ የሕዋው ምስክሮች ተብለው የሚጠሩ)

ታሪካቸውና አመጣጣቸው

በዘመናችን እውነተኛዋ የክርስቶስ ቤተክርስቲያን ለምታደርገው የደህንነት መልዕክት ስርጭት ተጸራሪና አሳሳቢ ከሆኑት የሃይማኖት ክፍሎች መካከል አንደኛው ጂሆቫ ዊትነስ (የያህዌ ምስክሮች) የተባለው ነው። “አሳሳቢ ነው” ያልንበት ዋናው ምክንያት ይሄ ህስተኛ ሃይማኖት የሚያደርገውን ከፍተኛ እንቅስቃሴና በአጭር ጊዜ ውስጥ ያገኘውን የተፋጠነ እድገት በመመልከት ነው። የዚህ እምነት አባሎች እ.ኤ.አ በ1872 ዓ.ም. ከሰላሳ የማይበልጡ ነበሩ። (እ.ኤ.አ) በ1981 ዓ.ም. ግን አባላቱ ከአራት ሚሊዮን በላይ የደረሱ መሆናቸው ታውቆአል። የእምነታቸውን መግለጫ የያዘው የመጀመሪያው የጽሁፍ ስርጭታቸው “ዝዩን ዋች ታወር” የተባለው ሲሆን ስርጭቱም ያኔ በወር 6ሺ ኮፒ ብቻ ነበር፤ ዛሬ ግን “ዋች ታወር” የተባለው መጽሔታቸው በወር 23 ሚሊዮን ኮፒ በዓለም ዙሪያ በሰባ ስምንት የተለያዩ ቋንቋዎች እየታተመ ይወጣል። ሌላው “አዌክ” የሚለው መጽሔታቸው ደግሞ በወር አሥራ ስምንት ሚሊዮን ኮፒ በስልሳ ሰባት ቋንቋዎች እየታተመ ይሰራል። ጂሆቫ ዊትነስ በአሁኑ ወቅት በዓለም ዙሪያ በ225 አገሮች ውስጥ ቅርንጫፍ ጽሕፈት ቤቶችና አባላት አሉአቸው። ለመሆኑ ይሄ የሃይማኖት ክፍል አመጣጡ እንዴት ነበር?

ጀሆኻ ዊትነስ በመጀመሪያ የተጸነሰው ከአንድ ጥቂት አባሎች ከነበሩት ከመጽሐፍ ቅዱስ ጥናት ጓድ በ1872 ዓ.ም. ሲሆን፤ የተጀመረውም ቻርለስ ታዝ ራስል እየተባለ በሚጠራ ሰው ነው። የቻርለስ ወላጆች መስመር ያልለቀቀው (እውነተኛው) የክርስትና እምነት ተከታዮች ነበሩ። ቻርለስ ራስል አሜሪካ፣ ፔንስልቬንያ ሰቴት ውስጥ ፒትስበርግ እየተባለ ከሚጠራው ከተማ ውስጥ (እ. ኤ. አ.) በ1852 ዓ.ም. ተወለደ። ወላጆቹ ክርስትያኖች ስለነበሩ ትክክለኛ የወንጌል መልዕክት በመስማት አደገ። የመጽሐፍ ቅዱስ ጥናት ጓዱን ሲያቋቁምና ሲመራ፣ ቻርለስ ራስል ገና የሃያ ዓመት ወጣት ነበር። በሙያው ነጋዴ የነበረው ወጣቱ ቻርለስ ራስል በሃያ አምስት ዓመት ዕድሜው የታወቀ ነጋዴ ወጣው። ይሁን እንጂ መጽሐፍ ቅዱሱን በሙሉ ልብና ትጋት ለማጥናት ሲል የወንዶች ልብስ መሸጫ ሱቁን ሸጦ ጠቅላላ የንግድ ሥራውን ትቶ ወጣ። ቻርለስ ስለ መጽሐፍ ቅዱስ በቂ እውቀት የሌለው ሰው ነበር። ነገር ግን መጽሐፍ ቅዱስን በደንብ ለማወቅ ጉጉት ስለነበረው ከላይ የጠቀስነውን “የመጽሐፍ ቅዱስ ጥናት ጓድን” ሊያቋቁም ቻለ። (እ. ኤ. አ.) በ1876 ዓ.ም. ይኸው የመጽሐፍ ቅዱስ ጥናት ጓድ አባላት ቻርለስ ራስልን መጋቢ (ፓስተር) ብለው መረጡት። በዚህ ወቅት ነው የክርስትና እምነት የሚያስተምረውን ትምህርትና እምነት አብዛኞቹን መካድና መቃወም የጀመረው። ስለ ሥላሴ ያለውን እምነት፣ የክርስቶስን ፍጹም አምላክነት፣ ክርስቶስ በሥጋ መቃብርን ፈንቅሎ እንደተነሳና ኃጢአት የሚያስከፍለውን ዘለዓለማዊ ሞትን ይቃወም ነበር።

(እ. ኤ. አ.) በ1879 ዓ.ም. ባርበር ከተባለው ሰው ጋር አንድነት በመፍጠር “ሄራልድ ኦፍ ዘ ዋርኒንግ” በኋላ “ዋች ታወር” የተባለውን መጽሔት ማሳተም ጀመሩ። ይሁን እንጂ በባርበርና በራስል መካከል ትልቅ አለመስማማት ስለተፈጠረ ተለያዩ። ራስል ከባርበር ተለይቶ “ዛየን ዋች ታወር ትራክት” የሚለውን ሕብረት መሠረተ። የራስል ተከታዮች በቁጥር እያደጉ መጡ፤ የሚያስተምረውንም ትምህርት የሚከታተሉ ሰዎች ቁጥራቸው እየጨመረ መጣ። ትምህርቱንም በስባት መጽሐፍት ውስጥ ዘርዝሮ አሳትሞ አወጣ። የመጀመሪያው መጽሐፍ “ዘ ሚሌኒያል ደውን” (የሺ ዓመት መግቢያ) የሚለው ሲሆን፤ ሌላው ደግሞ “የቅዱስ ቃሉ ጥናትና ምርምር” ይላል። እነዚህን መጽሐፍት ተከታዮቹ ከመጽሐፍ ቅዱስ እኩል አድርገው ይመለከቷቸዋል (ያዩአቸዋል)። የእምነቱ ተከታዮች መሠረታቸው ቻርለስ ራስል ባስተማረው ትምህርት ላይ የተመሠረተ በመሆኑ፣ ከእርሱ ሌላ የማንንም ሰው ትምህርት አንከተልም ይላሉ። መጽሐፍ ቅዱስንም የሚተረጎሙትና የሚያምኑት አስተማሪያቸው ራስል እንዳስተማራቸው ነው። ቻርለስ ራስል መስመር ከለቀቀ እምነት ውስጥ ባይገባና ራሱን ለቤተ ክርስትያንና ለመንፈስ ቅዱስ ቢያስገዛ ኖሮ ታላቅ ወንጌላዊ ይወጣው ነበር። ይሁን እንጂ ቤተ ክርስትያንና ትክክለኛ ትምህርቷን የሚቃረን ሰው በመሆኑ መጨረሻው የብዙ ሰዎች ሕይወት መጥፊያ ምክንያት ሆነ።

ቻርለስ ራስል የግል ሕይወቱ ነውርና አሳፋሪ በሆነ ነገር የተሞላ ሰው ነበር። (እ. ኤ. አ.) በ1903 ዓ.ም. 17 ዓመት አብራው የኖረች ሚስቱ በዝመት ምክንያት ትታው ሄደች፤ ሮዝ ቦል ከምትባል ሌላ ሴት ጋር ይማግጥ እንደነበረ ካስመሰከረችበት በኋላ ፍቺው በሕግ እንዲጸናና \$6,036 ዶላር የፍቺ አበል እንዲከፍል ተፈረደበት። ራስል የበለጠ የሚታወቀው ስለ ዓለም መጨረሻ በሚያውጀውና በሚናገረው የሀሰት ትንቢት ነው። ሃይማኖቱ ከተመሠረተ ጀምሮ ስለ አርማጌዶን የሚያስተምረው ትምህርት ብዙ ተከታዮችን ያወናበደና ግራ ያጋባ ነው። በዘመናት “ህስተኛ ትንቢት ተንባቦች” ተብለው ለሚወነጀሉበት ክስ መልስ ወይም ምክንያት ለመስጠት የተለያዩ ዘዴና ብልሃት ፈጥረዋል። “ስለወደፊቱ መላ ምት ሀሳብ ሰጠን እንጂ በእግዚአብሔር ስም የተሳሳተ ትንቢት አልተነበይንም” ያሉበትም ጊዜ አለ። አንዳንዴ ደግሞ “በዚህ ቀን ይሆናል ብለን ቀንና ዓመተ ምሕረት አልሰጠንም፤ የተወሰነ ቀን የሚሰጡት የተወናበዱ አባሎቻችን ናቸው” በማለት ምክንያት ይሰጣሉ። አንዳንድ ጊዜ ደግሞ በጣም አጭራዊ መንገድ ይጠቀማሉ። ይኸውም ትንቢታዊ ጽሁፎቻቸውን በድጋሚ በማሳተም በብልሃት ከዚህ በፊት የሰጡትን ዓመተ ምህረት ያጠፉና “ሀሳዊ ነቢያት ትንቢቱን ተናገሩ” በማለት ሊከዱ ይሞክራሉ።

ቻርለስ ራስል የማንኛውም ሃይማኖት ክፍል ተከታዮችና እንዲሁም የክርስትያን እምነት ተከታዮች ሁሉ በጨለማ ውስጥ የሚኖሩ፣ እውነቱ ያልገባቸው ሲሆኑ፣ ትክክለኛው እውነት ግን እርሱ የሚያስተምረው ትምህርት ብቻ እንደሆነ ይናገራል። ከትምህርቱ ክፍል ዋናውና ተቀዳሚው የኢየሱስ ክርስቶስ መምጣት በግልጽ ወይም በሚታይ መልክ እንዳልሆነ ነው። ክርስቶስ ማንም ሳያየው (እ.ኤ.አ.) በ1874 ዓ.ም. እንደመጣና የአረማውያን ዘመን (እ.ኤ.አ.) በ1914 ዓ.ም. እንደሚያበቃ ተንብየዋል። ራስል በትምህርቱ በ1914 ዓ.ም. የአርማጌዶን ጦርነት እንደሚሆንና የዓለም ኃያላን መንግሥታት ወድቀው “የሺ ዓመት ዘመን” (ሚሌኒየም) እንደሚጀምር ገልጿል። እንደተነበየው ሳይሆን ሲቀር ከቀድሞ ሀሳቡ ዞር ብሎ “በመሲሁ እጅ የእግዚአብሔር መንግሥት ከመመሥረቱ በፊት ለአረማውያን ጥቂት ዓመታትን ይሰጣል” ይላል። በሚሰጠው የተለያዩ ምክንያት ተከታዮች “የመጨረሻውን ዘመን” ተሰፋ በማድረግ እዲጠብቁ አድርጓቸዋል። ራስል እስከ መጨረሻው ስህተቱን አምኖ መቀበል ሳይችል፣ እንዲሁም “የመጨረሻውን ዘመን” ሳይይ በ1916 ዓ.ም. ሞተ።

ማንኛውም የስህተት ሃይማኖት ትክክለኛ የመጽሐፍ ቅዱስ እውቀት የሌላቸውን በማደናገርና በውስጣቸው ፍርሃትን በመፍጠር ተከታዮችን ማብዛት ይቻላል። ይሁን እንጂ ትምህርቱ ትክክለኛ የመጽሐፍ ቅዱስን እውነት ያቀፈ ነው ማለት አይደለም። ቻርለስ ራስልና ተባባሪዎቹ ብዙ የዋህ ነፍሳትን በተሳሳተ መንገድ በመምራታቸው በእግዚአብሔር ዙፋን ፊት አንድ ቀን ለፍርድ ይቆማሉ። ቻርለስ ራስል ችግሩ ሀሰተኛ ትንቢት መናገሩ ብቻ ሳይሆን የእግዚአብሔርን ቃል አጣሞ ማስተማሩ ነው። ቻርለስ ራስል የሃይማኖት መሪ ለመሆን ብቃት ያለው ሰው ሳይሆንም

ትምህርቱ ከ25 ሚሊዮን ኮፒ በላይ እየታተመ ይሠራዋል ነበር። ቻርለስ ራስል እንደሞተ የእርሱ ጠበቃ (ወኪል) የነበረው ራትፈርድ የተባለው ሰው በ1942 ዓ.ም. በካንሰር በሽታ እስከሞተበት ጊዜ ድረስ ራስልን ተክቶ እንቅስቃሴውን ይመራ ነበር።

የጄሆቫ ዊትነስ እምነታቸውና ትምህርታቸው

1 ስለ ሥላሴዎች ያላቸው አቋም

ጄሆቫ ዊትነሶች በሰላሴ የማያምኑ መሆናቸው ብቻ ሳይሆን “የሥላሴ ትምህርት ምንጩ ከሰይጣን ነው፤ የቀድሞ ቤተ ክርስቲያንም ይህን ዓይነት እምነት አልነበራቸውም” ይላሉ። ራሳቸው ስለ ሥላሴ ትክክል የሆነ ሀሳብ ስለሌላቸው፤ ክርስቲያኖች በዚህ ላይ ያላቸውን አስተሳሰብና እምነት መረዳት ይከብድባቸዋል። ያ ብቻ ሳይሆን “ክርስቲያኖች ስለ ሥላሴ ያላቸው እምነት እንዲህ ነው” በማለት የተሳሳተ ሀሳብ ይሰጡና ያን ዓይነት አስተሳሰብ መያዝ ደግሞ ምን ያህል የተሳሳተ እንደሆነ ለማስረዳት ይሞክራሉ።

ሀ. “ክርስቲያኖች ኢየሱስ አብ ነው” ብለው ያምናሉ ይሉና ኢየሱስ አብ ከሆነ በጌቴሴማኒ ውስጥ እንዴት ለራሱ ይጸልያል? ወይንም “ኢየሱስ የላከኝ አብ ነው ሲል ራሱ አብ ከሆነ እንዴት ራሱን ይልካል?” ይላሉ። በዚህ ዓይነት ስለ ሥላሴ ያላችሁን እምነት ለመቃረን “ኢየሱስ አብ ከሆነ...እንዴት...?” የሚለውን ጥያቄ ሲያነሱባችሁ በመጀመሪያ ደረጃ ክርስቲያኖች እነርሱ እንደገለጹት እንደማያምኑ አስረዷቸው። ኢየሱስ ወልድ እንጂ አብ ነው ብለን አናምንም፤ ኢየሱስ ከሥላሴ ሁለተኛው ሰው ስለሆነ የጸለየው ለአባቱ ነው።

ለ. ጄሆቫ ዊትነሶች “ክርስቲያኖች በሦስት እግዚአብሔር ያምናሉ ይላሉ። ክርክራቸውም “አብ እግዚአብሔር ከሆነ፤ ወልድ እግዚአብሔር ከሆነ እንዲሁም መንፈስ ቅዱስ እግዚአብሔር ከሆነ፤ ስለዚህ ሦስት እግዚአብሔሮች (አምላክ) አላችሁ ማለት ነው” ይላሉ። ለዚህ ስህተት ለሆነው አባባላቸው “በአንዱ መለኮታዊ እግዚአብሔር ሦስት መለኮታዊ ሰው እንዳለ እንጂ ሦስት እግዚአብሔር አለ ብለን አናምንም። አንድ እግዚአብሔር በሦስት መለኮታዊ ሰው መኖሩን ግን እናምናለን” በማለት መልስ እንስጣቸው።

ሐ. ጀሆሻ ዊትነሶች “ክርስቲያኖች በተቆራረሰ ወይም በተከፋፈለ እግዚአብሔር ያምናሉ። ይኸውም እግዚአብሔር አብ አንድ-ሦስተኛ፣ እግዚአብሔር ወልድ አንድ-ሦስተኛ፣ እግዚአብሔር መንፈስ ቅዱስ አንድ-ሦስተኛ እንደሆነ አድርገን እንደምናምን ይናገራሉ። በመሠረቱ የምናምነው እነርሱ እንደሚሉት ሳይሆን ሥላሴ እያንዳንዳቸው ሙሉ እግዚአብሔር እንደሆኑና ሦስቱም የአንዱ የእግዚአብሔር ሙሉ አቋም እንዳላቸው እናምናለን።

መ. ጣኦት አምላኪዎች (አረማውያን) በብዙ አማልክት ስለሚያምኑ ክርስቲያኖችም የሥላሴን እምነት በመከተላቸው እነርሱም ጣኦት አምላኪ (ፔገን) ናቸው ይላሉ።

ሠ. የሥላሴ እምነት ለአዕምሮ በቀላሉ የሚገባ ሰላልሆነ ልክ አይደለም ይላሉ። እነርሱ የሚያምኑት “እግዚአብሔር የማያደናግር፣ ከአዕምሮ በላይ ያልሆነ ነው” ብለው ነው። “እንዲሁም በቀላሉ መረዳት ካልቻልን እምነቱ የተሳሳተ መሆን አለበት” ይላሉ። ለዚህ የምንሰጣቸው መልስ ልንረዳው የማንችለው ከሆነ ስህተት ነው ማለት አንችልም፤ ብዙ የማይገቡን ነገሮች አሉ። ለምሳሌ እስከ ዛሬ “የመሬት ስበትን” “Gravity” በደንብ መረዳትና ማስረዳት የቻለ ሰው የለም፤ ይሁን እንጂ የመሬት ስበት የለም አንልም። እንዲሁም እግዚአብሔር ወሰን የሌለው አምላክ ስለሆነ በተወሰነው አዕምሮአችን ስለ እርሱ ሁሉንም መረዳት እንችላለን ብለን አንጠብቅም። አንድ እግዚአብሔር በሦስት መለኮታዊ አካል ውስጥ መኖሩን መጽሐፍ ቅዱስ ይነግረናል። መጽሐፍ ቅዱስ ከተናገረ ሙሉ በሙሉ ባይገባን እንኳን በእምነት ልንቀበለው ይገባል (ማቴ. 28:19; 2ኛ ቆሮ. 13:14)።

ጀሆሻ ዊትነሶች በሥላሴ ላይ ያላቸውን እምነት የመሠረቱት በ3ኛው ክፍለ ዘመን አርያስ የተባለው የሥነ መለኮት አዋቂ የነበረው ሰው ስለ ሥላሴዎች የሰጠውን አስተያየት በመቀበል ነው። ያልተረዱት ነገር ቢኖር አርያስ ስለ ሥላሴ በሰጠው ትምህርትና ባለው የእምነት አቋም ምክንያት ከቤተ ክርስቲያን የተወገዘ ሰው መሆኑን ነው። እንደ አሪያስ የጀሆሻ ዊትነሶ እምነት መሥራች ራስልም ሥላሴን ሙሉ በሙሉ ይክዳል። “Let God be True” (እግዚአብሔር እውነት ይሁን) በሚለው መጽሐፉ “የሥላሴ እምነት ትምህርት ከኢየሱስ ወይም ከቀድሞ ቤተክርስቲያን የጋራ አይደለም፤ መጽሐፍ ቅዱስ ውስጥ ሥላሴዎች የሚል ቃል የትም ሥፍራ ተጠቅሶ አናነብም፤ ስለዚህ ይሄ ትምህርት እግዚአብሔርን የሚፈሩ ሰዎች ስለ ያህዌና ስለ ልጁ ስለ ኢየሱስ ክርስቶስ እንደሚኖሩና እንዳያውቁ በግድናገር ነው። ሥላሴ የሚባል ነገር የለም” ቢል ጻፈ። በሥላሴ ምትክ ጀሆሻ ዊትነሶች የሚያስ

ተምሩት ኢየሱስ ሁለተኛ ደረጃ ያለው እግዚአብሔር እንደሆነና ያህዌ ከፈጠራቸው ፍጥረታት መካከል ኢየሱስ ከፍተኛ ሥፍራ እንዳለው ነው።

2 ስለ ኢየሱስ ክርስቶስ መለኮታዊነት ያላቸው አቋም

ጀሆሻ ዊትነሶች፡ ኢየሱስ ክርስቶስ ወደ ምድር ከመምጣቱ በፊት የመላእክት አለቃ ሚካኤል ነበር ብለው ያምናሉ። በምድር በነበረበት ዘመን ፍጹም አምላክ ሳይሆን ፍጹም ሰው ነበር፤ ዘለዓለማዊነትንም ያገኘው ጀሆሻን በፍጹምነት ስለታዘዘ ነው ብለው ያስተምራሉ። “ቅን ፈራጅ እግዚአብሔር ኢየሱስ የኃጢአት ዋጋ ከፋይ እንዲሆን አይፈቅድም፤ ፍጹም ሰው እንጂ በሥጋ ውስጥ ያለ ኃይል አምላክ አይደለም፤ ነገር ግን የእግዚአብሔር የመጀመሪያው ፍጡር (ተፈጣሪ) ነው” ይላሉ።

ጀሆሻ ዊትነሶች የሚያስተምሩትን የተሳሳተ ትምህርት የምንቃወምበት ጥቅስ በዮሐንስ ወንጌል 1:1 ላይ ይገኛል። “ቃል በመጀመሪያ ነበረ፤ ቃልም በእግዚአብሔር ዘንድ ነበረ፤ ይህም ቃል እግዚአብሔር ነበረ” ይላል። ጀሆሻ ዊትነሶች የተረከሙት መጽሐፍ ቅዱስ ግን “በመጀመሪያ ቃል ነበር፤ ቃልም ከእግዚአብሔር ጋር ነበር፤ ቃልም ትንሽ እግዚአብሔር ነበር” ይላል። ጀሆሻ ዊትነሶች በዚህ ሀሳብ ላይ እምነታቸውን ለመግለጽ ብዙ ጥረት ያደርጋሉ፤ ይሁን እንጂ ሁሉም በህሰት ላይ የተመሠረተ ነው።

በዮሐንስ ወንጌል 1:1 ላይ ያለውን ጥቅስ በተጣመመ ወይም ልክ ባልሆነ መንገድ ሲተረጎሙት፡ በሌላ በኩል ሳያውቁ ራሳቸውን የሚቃረኑ መሆናቸውን አልተረዱትም። በብሉይ ኪዳን (ኢሳ. 43:10፤ 44:8፤ ዘዳግም 37:29) ላይ አንድ እግዚአብሔር (አምላክ) ብቻ እንዳለና ከእርሱ በቀር ሌላ አምላክ እንደሌለ እየተናገረ እንዴት ጀሆሻ ዊትነሶች “በመጀመሪያ መለስተኛ (ትንሽ) እግዚአብሔር ነበር” ይላሉ? በዚህ ዓይነት የጀሆሻ ዊትነስ እምነት አስተማሪዎች በብዙ እግዚአብሔሮች የሚያምኑ ናቸው ማለት ነው። ጀሆሻ ዊትነሶች ኢየሱስ መለስተኛ (ትንሽ) እግዚአብሔር ነው፤ ያህዌ ደግሞ ኢየሱስ ያልሆነው፤ ማለትም ከኢየሱስ የሚበልጠው ትልቁ እግዚአብሔር ነው ሲሉ ከአንድ በላይ እግዚአብሔር መኖሩን ማመናቸውን ያሳያል።

ዮሐንስ ወንጌል 1:1ን ከተመለከትን በኋላ ዝቅ ብለን በቁጥር 3 ላይ ኢየሱስ የሁሉ ነገር ፈጣሪ መሆኑን እናነባለን። “አንድም ነገር ያለ እርሱ የተፈጠረ የለም” ይላል። በዓለም ላይ ያሉትን ነገሮች ሁሉ “የተፈጠሩና ያልተፈጠሩ” በሚል በሁለት ክፍል ብንከፍላቸው ኢየሱስ በየትኛው ክፍል (ወገን) ሊሆን ነው? በቁጥር 3 መሠረት ኢየሱስ ፈጣሪ እንጂ ተፈጣሪ አልነበረም። ይሄም ኢሳይያ 44:24 ላይ ተጠቅሷል “የሁሉ ነገር ፈጣሪ እኔ እግዚአብሔር ነኝ”። በተጨማሪም፡ ቆላስይስ 1:15, 17 “ክርስቶስ ለማይታየው እግዚአብሔር እውነተኛ ምሳሌ ነው....እርሱ

ከሁሉ ነገር በፊት ነበረ፤ ሁሉም ነገር ተያይዞ የቆመው በእርሱ ነው” በማለት ክርስቶስ ተፈጣሪ እንዳልሆነ ያረጋግጥልናል።

ጀሆቫ ዊትነሶች ኢየሱስ “ተፈጣሪ ነው” በማለት ለመከራከር የሚጠቀሙባቸው ጥቅሶች ቆላስይስ 1:15 ና ራዕይ 3:14 ናቸው። ቆላስይስ 1:15 “ክርስቶስ ለማይታየው እግዚአብሔር እውነተኛ ምሳሌ ነው። እርሱ የፍጥረት ሁሉ በኩር ነው” ይላል። ጀሆቫ ዊትነሶች “የፍጥረታት ሁሉ በኩር” የሚለውን ሀሳብ በመያዝ ኢየሱስ ኃይሉ እግዚአብሔር ከፈጠራቸው ፍጥረታት መካከል የመጀመሪያው መሆኑን ይገልጻል በማለት የተሳሳተ ትርጉም ይሰጡታል። ለዚህ ክርክራቸው መልስ ለመስጠት “first born” (በኩር) የሚለው ቃል የተተረጎመው “ፓሮቶቶስ” ከሚለው የግሪክ ቃል ነው። ትክክለኛ ትርጉሙም “ከሁሉም ቅድሚያ ያለው... ለመግዛት መብት ያለው... በሁሉም ላይ የበላይነት ያለው” ማለት ነው። ስለዚህ ጳውሎስ በዚህ ጥቅስ ውስጥ ለማለት የፈለገው “የማይታየው አምላክ መልክን የያዘው፣ ፍጥረታት ሁሉ በእርሱ ስለተፈጠሩ በሁሉ ላይ ገዢ ለመሆን ሥልጣን ያለው ነው” ማለቱ ነው እንጂ ጀሆቫ ዊትነሶች እንደሚሉት መጀመሪያ የተፈጠረ ፍጡር ነው ማለቱ አይደለም። ይሄ ጥቅስ ኢየሱስ ፍጡር ሳይሆን ፈጣሪ እንደሆነ ይናገራል።

የዕብራውያን መልዕክትን የጻፈው “በእርግጥ ሁሉ ቤት ሠሪ አለው፤ ሁሉን ነገር የሠራ ግን እግዚአብሔር ነው” (ዕብ.3:4) ይላል። ይሄ “ፓሮቶቶስ” የሚለው ቃል በመጽሐፍ ቅዱስ ከላይ የገለጽነውን ዓይነት ትርጉም ይዞ በተለያዩ ሥፍራ ተደጋግሞ ተገልጿል። በዘፍ. 25:31-34 ኤሳው “ብኩርናውን” (BIRTHRIGHT) ለያዕቆብ ሸጠ ሲል ምን ማለት ነው? “መጀመሪያ የተፈጠረ” ማለቱ አይደለም፤ ቢሆን ኖሮ እንዴት ያን ሊሸጠው ይችላል። ነገር ግን “ብኩርናውን” ማለት ከአባቱ ውርስ ለመቀበል የነበረውን መብቱን ማለት ነው። በዘጸ 4:22 “እስራኤል የበኩር ልጅ ነው” ሲል መጀመሪያ የተፈጠረ ሕዝብ ማለት አይደለም። ነገር ግን በእግዚአብሔር ዓይን በኩ (firstborn) ማለት ነው።

ጀሆቫ ዊትነሶች ኢየሱስ ተፈጣሪ እንጂ አምላክ አይደለም ለማለት የሚጠቀሙበት ሌላው ጥቅስ ራዕይ 3:14 ነው። “ይህም አሜን ከሆነው፣ ታማኝና እውነተኛ ምስክር ከሆነው፣ ለእግዚአብሔር ፍጥረት ሁሉ መገኛ ከሆነው የተነገረ ነው” የሚለው ነው። በመሠረቱ የዚህን ጥቅስ ትክክለኛ ትርጉም ስንመረምር የሚለው ኢየሱስ የዓለም ሁሉ ፈጣሪ እንደሆነ ነው። ጥቅሱ የሚጀምረው “ይህ ቃል አሜን ከሆነው፣ ታማኝና እውነተኛ ምስክር ከሆነው...” በሚል ሲሆን እነዚህ መግለጫዎች ወይም ስሞች “አሜን፣ ታማኝ፣ እውነተኛ ምስክር” የሚገልጹት ኢየሱስን ነው። ለምሳሌ “አሜን” የሚለው ቃል በዕብራይስጥ ቋንቋ የሚያገለግለው ተፈጣሪ ለሆነው ለሰው ሳይሆን ለአምላክ ብቻ ነው። ይህም ማለት ተስፋ የገባውን የሚያደርግ ማለት ነው። ስለዚህ እንደ ዕብራይስጥ ቃል አጠቃቀም ኢየሱስን የሚያሳየው ሁሉን ለኘድረግ ታማኝ የሆነው ያህዌ መሆኑን ነው።

ሌላው የኢየሱስ መለያ ስሙ “መጀመሪያ የሆነው” የሚል ሲሆን ይሄም ኢየሱስ መጀመሪያ የተፈጠረ ፍጡር ሳይሆን አምላክነቱን የሚያሳይ ነው። ራዕይ 21:6 “...አልፋና የሚጋ፥ የመጀመሪያውና የመጨረሻው እኔ ነኝ” ይላል። በዚህ ጥቅስ መሠረት ኢየሱስ ስለ ራሱ ሲገልጽ “የመጀመሪያው” ሲል የሁሉ ነገር ምንጭ ወይም ገዢ መሆኑን ይገልጻል። “መጀመሪያ” የሚለው ቃል የመጣው “አርኪ” ከሚለው የግሪክ ቃል ነው። ይሄ ቃል ትክክለኛ ትርጉሙ “ምንጭ”፣ “መነሻ”፣ “ገዢ” ማለት ነው። በራዕይ 3:14 ላይ ኢየሱስ “የፍጥረት ሁሉ ምንጭ፥ መነሻ፥ ገዢ እኔ ነኝ” ማለቱ ነው። ሌላ የኢየሱስን አምላክነት በግልጽ የሚያሳየን ዮሐ 20:28 ነው። ቶማስ ኢየሱስን “ጌታዬ! አምላኬ” አለው። ይህን ጥቅስ ጀሆሻ ዊትነሶች እየጠመዘዙ ሲተረጉሙት ይታያሉ። አንደኛው መልሳቸው “ቶማስ በመገረምና በድንጋጤ ተሞልቶ ጌታዬ! አምላኬ አለ እንጂ ከልቡ የወጣ አይደለም” ይላሉ። ይሄ ፈጽሞ የማይመስል ትርጉም ወይም ምክንያት አሰጣጥ ነው። ቶማስ በዚህ ንግግሩ በአዲስ ኪዳን በተለያየ ሥፍራ እንደሚያረጋግጠው አሁንም የኢየሱስን አምላክነትና ጌትነት ይገልጻል። አምላክ ባይሆን ኖሮ ወይም ቶማስ የተናገረው ቃል ልክ ባይሆን ኖሮ እንደ መልካም መምህር ኢየሱስ ቶማስን ፍጡሩን እግዚአብሔር (አምላክ) ብሎ በመጥራቱ ይገሰጻል ነበር እንጂ ዝም አይለውም ነበር።

ጀሆሻ ዊትነሶች፡ ኢየሱስን ፍጹም አምላክ መሆኑን የሚከዱት ከላይ በጠቀስነው ምሳሌ ዓይነት መላ በመምታት ወይም ቃሉን በማጣመም ነው። ብዙ ጊዜ እየደጋገሙ የሚሰጡት “ወልድ ለአብ ያለውን ተገዢነት” በመግለጽ ነው። ወልድ ለአብ ተገዢ ከሆነ ከአብ ጋር መለኮታዊነት ወይም አምላክነት እንዴት ሊኖረው ይችላል? ይላሉ። “የእኔ ሳይሆን የእርሱ ፈቃድ ...አብ ከእኔ ይበልጣል...” የሚለውን ቃል በተደጋጋሚ ሲጠቅሱት ይሰማል። ለዚህ ትክክለኛ መልሱ “ተገዢ መሆን አንድ ዓይነት እንዳይሆን አይከለክልም። ኢየሱስ በሰብዓዊ ተፈጥሮው (በፍፁም ሰውነቱ) ከሥላሴ ሁለተኛ ሰው በመሆን በደረጃ ከአብ የሚቀጥል መሆኑን ይገልጻል። ይህ በመሆኑ አምላካዊ ተፈጥሮውን አይለውጠውም። ለምሳሌ መቶ አለቃው ከተራ ወታደሩ በደረጃ ቢበልጠው ተራ ወታደሩ የሰውነት ተፈጥሮ የለውም ወይም ከመቶ አለቃው የተለየ ፍጡር ነው ማለት አይደለም። ጳውሎስ “...በወንድ ሁሉ ላይ ሥልጣን ያለው ክርስቶስ መሆኑን፥ በሚስት ላይ ሥልጣን ያለው ባል መሆኑንና በክርስቶስም ላይ ሥልጣን ያለው እግዚአብሔር አብ መሆኑን እንድታውቁ እወዳለሁ” (1ኛ ቆሮ.11:3) በማለት ኢየሱስና እግዚአብሔር ያላቸውን ደረጃ ይገልጻል።

ሌላው ጀሆሻ ዊትነሶች የኢየሱስን አምላክነት የሚከዱበት ምክንያት “ሞቱን” በመጥቀስ ነው። “ሞት” ለጀሆሻ ዊትነሶች ሙሉ በሙሉ መጥፋት (ANNIHILATION) ነው። ሰው ሲሞት መንፈሱ መኖር ያቆማል፤ ይጠፋል ይላሉ። ይህ ደግሞ “ክርስቶስ አምላክ ከሆነ እርሱ ለሦስት ቀን ያህል በሞተበት ወቅት ዓለምን ይቆጣጠር የነበረው ማን

ነበር?” የሚለውን ጥያቄ ያስነሳል። “ሞት” ማለት ነፍስ ከሥጋ ሲለይ ማለት ከሆነ ይሄ ሀሳብ ችግር አይሆንብንም። ፍጹም ሰው የሆነው ኢየሱስ ሦስት ቀን መቃብር ውስጥ በቆየበትም በዚያን ወቅት ነፍሱ ከሥጋው ትለይ እንጂ ነፍሱ ስላልሞተች ዓለምን ይዝ እንደነበር እንረዳለን።

3 ስለ ክርስቶስ ከሞት መነሳት ያላቸው አቋም

ጀሆኛ ዊትነሶች “ኢየሱስ ክርስቶስ ወደ ምድር የመጣው ፍጹም ሰው ሆኖ ሳይሆን በክብር የተሞላ መንፈስ ሆኖ ነው” ይላሉ። ስለ ትንሳኤው ሲናገሩ ደግሞ “ይሄ ‘በኩር’ ከመቃብር የተነሳው ሥጋው ሳይሆን መንፈሱ ነው” ይላሉ። ኢየሱስ ከሞት የተነሳው በሥጋ ወይንም በአካል ሳይሆን በመንፈስ ነው ማለታቸው ብቻ ሳይሆን፣ ተመልሶ የሚመጣውም፣ በመንፈስ ነው ይላሉ። ዳግም ምጽአቱ የሚሆነው ሳይታይ ነው ያሉበት ምክንያት በ1874 ዓ.ም. ይመለሳል ብለው በሀሰት ትንቢት ተናግረው ትንቢታቸው ባለመፈጸሙ ሀሰተኞች እንዳይባሉ “ሳይታይ መጥቷል” በማለት ሀፍረታቸውን ለመሸፈን የፈጠሩት ምክንያት ነበር።

ኢየሱስ ከሞት የተነሳው በመንፈስ ብቻ መሆኑን ለማስረዳት የሚጠቀሙባቸው ጥቅሶች አንደኛው 1ኛ ቆሮ. 15:45 ላይ “የመጀመሪያው ሰው አዳም ሕይወት ፍጡር ሆነ ተብሎ ተጽፎአል፤ የመጨረሻው አዳም ክርስቶስ ግን ሕይወትን የሚሰጥ መንፈስ ሆነ” የሚለውንና 1ኛ ጴጥ. 3:18 ላይ “...ለእኛ በኃጢአታችን ምክንያት በማያዳግም ሁኔታ አንድ ጊዜ መከራን በመቀበል ሞቷል፤ እርሱ በሥጋ ሞተ፣ በመንፈስ ግን ሕይወት ሆነ” የሚለውን ጥቅስ ነው። ይሁን እንጂ እነዚህ ሁለቱም ጥቅሶች ኢየሱስ ከሞት የተነሳው በአካል ሳይሆን በመንፈስ ነው ማለታቸው አይደለም።

በ1ኛ ቆሮ. 15:45 ላይ “...የመጨረሻው አዳም ክርስቶስ ግን ሕይወትን የሚሰጥ መንፈስ ሆነ” የሚለው ሀሳብ ኢየሱስ ከሞት የተነሳው በመንፈስ እንደሆነ አያሳይም። ነገር ግን በራሱ አስደናቂ ትንሣኤ ለአማኞች ሁሉ ያዘጋጀላቸውንና የሚሰጠውን የትንሳኤ ሕይወት መግለጽ ነው። ቁስ አካልና መንፈስን ጀሆኛ ዊትነሶች እንደሚያምኑት በማንጸጸር ፈንታ 1ኛ ቆሮ. 15:35-45 ባሉት ቁጥሮች ውስጥ የምናየው የሚሞተውን ከማይሞተው፣ የሚበሰብሰውን ከማይበሰብሰው ጋር ሲያነጻጽር እንጂ አካልን ከመንፈስ ጋር ሲያነጻጽር አይደለም። በ1ኛ ዮሐንስ 3:2 መሠረት አማኞች ሁሉ በትንሣኤ ቀን የክርስቶስን በሚመስል በአዲስ አካል ከሞት እንደሚነሱ እንረዳለን። በትንሣኤያቸው የሚለብሱት አካል አሁን በምድር ሳለን የለበሰነውን አካል ይመስላል፣ ግን የማይበሰብስ፣ የማይሞትና በክብር የተሞላ ነው። ጀሆኛ ዊትነሶች ይህን ሀሳብ ለመቃወም ወይንም የራሳቸውን ዓይነት ትንሣኤ ለመደገፍ “...ሥጋና ደም የእግዚአብሔርን መንግሥት አይወርሱም” (1ኛ ቆሮ. 15:50) የሚለውን ጥቅስ ይጠቀማሉ። ይሁን እንጂ የዚህ ጥቅስ መሠረታዊ ሀሳብ ሥጋና ደምን ለመግለጽ ሳይሆን “ስለማይበሰብሰው አካል” ለመግለጽ ነው። “ሥጋና ደም” በኃጢአት ምክንያት

የሚበሰብሰውን አካል ለመግለጽ የተጠቀሰ ሀሳብ ብቻ ነው።

በ1ኛ ጴጥሮስ 3:18 ላይ የተጠቀሰው “...ለእኛ በኃጢአታችን ምክንያት በማያዳግም ሁኔታ አንድ ጊዜ መከራን በመቀበል ሞቶአል፤ እርሱ በሥጋ ሞተ፤ በመንፈስ ግን ሕያው ሆነ” የሚለው ቃል የሚያመለክተው ኢየሱስን ነው። በዚህ ቁጥር ላይ የተገለጸው ሀሳብ በጣም ግልጽ አይደለም። ስለሆነም የተለያዩ ትርጉም ከተለያዩ የመጽሐፍ ቅዱስ አዋቂዎች ሲሰነዘር ይሰማል። ለዚህ ጥቅስ ከሚሰጡት የተለያዩ ትርጉሞች መካከል ጥቂቶቹን ከዚህ ቀጥሎ እናቀርባለን።

⇒ እዚህ ላይ ጴጥሮስ ለመግለጽ የፈለገው መንፈስ ቅዱስ በክርስቶስ ትንሣኤ ላይ ያለውን ድርሻ ነው የሚሉ አሉ።

⇒ ሌሎች ደግሞ አካሉ (ሥጋው) በመቃብር ውስጥ ለሦስት ቀን በቆየ በት ወቅት የኢየሱስ መንፈስ ከሙታን ጋር ይገናኝ ነበር ማለት ነው ይላሉ።

⇒ ሌሎች ደግሞ የሚሰጡት ትርጉም ኢየሱስን ከሞት ያስነሳው መንፈስ በኖህ ዘመን የተሰበከውን ስብከት ኃይል በመስጠት ፍርድን ለሚጠብቁ፤ በመንፈሳዊ እሥር ውስጥ የነበሩትን ለመፍታት ኃይልን ይሰጥ ነበር ማለት ነው ይላሉ።

ከዚህ ሁሉ ሌላ ኢየሱስ በሥጋው ከሞት እንደተነሳ በግልጽ የሚናገሩ ብዙ የመጽሐፍ ቅዱስ ክፍሎች ወይም ጥቅሶች አሉ (ሉቃ. 24:36-43፤ ዮሐ. 2:19፤ 20:24-29)። በሉቃስ 24:39 ኢየሱስ መንፈስ አለመሆኑን ሲገልጽ “መንፈስ ሥጋና አጥንት የለውም” አለ። በዮሐ. 2:19-22 ላይ ኢየሱስ “ይህን ቤተ መቅደስ አፍርሱትና እኔ በሦስት ቀን ውስጥ እሠራዋለሁ” ሲል ስለ ትንሣኤው ትንቢት መናገሩ ነበር። ቤተ መቅደስ ያለው የራሱን ሥጋ ሲሆን በትንሣኤውም ይህን የተናገረውን አጻና (አረጋገጠ)። በዮሐ. 20:24-29 በአካል ትንሣኤ ማግኘቱን ማረጋገጫ ለቶማስ ሲሰጠው “ጣትህን ወዲህ አምጣና እጆቼን እይ፤ እጅህንም አምጣና በነጌ ውስጥ አግባው” ሲለው ቶማስ በእጁ የነካው የተቀደሰውን የኢየሱስን አካል እንደነበረ ግልጽ ነው። ቶማስም ይህንን ሲያረጋግጥ “ኔታዩ! አምላኬ!” አለው። ለዚህ ማስተባበያ ለመስጠት ጄሆቫ ዊትነሶች “ቶማስን በእጅህ ንካ ያለው በዚያን ወቅት ኢየሱስ ከሞት መነሳቱን ተከታዮቹን ለማሳመን የፈጠረው አካል ነው” ይላሉ። ይሁን እንጂ እውነትነት የሌለው፤ የማይመስል ምክንያት ነው። ትንሣኤው በመንፈስ ብቻ ከሆነ ጄሆቫ ዊትነሶች እንደሚሉት በሥጋ ትንሣኤ ማግኘቱን ለምን ማስመስከር ወይም ማረጋገጥ አስፈለገው። ስለዚህ ጄሆቫ ዊትነሶች ባይዋጥላቸውም ኢየሱስ ከሞት የተነሳው በመንፈስ ሳይሆን የተለወጠውንና የከበረውን ሥጋውን ለብሶ ነው።

የእኛ የክርስትያኖች ሕያው ተስፋ የተመሠረተው በክርስቶስ ትንሣኤ ላይ ነው። ጄሆቫ ዊትነሶችም ለማሳሳት “ክርስቶስ ከሞት ተነሰ

ቷል” ይላሉ፤ የሚያምኑት ግን ኢየሱስ ከሞት የተነሳው በሥጋ ሳይሆን በመንፈስ ነው ብለው ነው። “በመስቀል ተሰቅሎ የሞተው የኢየሱስ ሥጋ ወደ አየርነት ተለውጦ በኖ ጠፍቶ ይሆናል፤ ንጉሡ ኢየሱስ ክርስቶስ በሥጋው ሞቶ የማይታይ መንፈስ ሆኖ ከሞት ተነስቷል” ይላሉ። እንዲሁም የኢየሱስ መንፈስ፣ ተከታዮቹ በመንፈሳዊ ትንሳኤው ማመን እንዲችሉ ብቻ አካል ያለው ሆኖ የቀረበ ነው ብለው ያምናሉ። ጄሆቫ ዊትነስ፣ ኢየሱስን የሚመለከቱት ወይንም እንደሆነ አስመስለው የሚያቀርቡት ከሞቱ በኋላ ሥጋቸው የትም በሰብስ እንደሚቀረው እንደ ሃይማኖት መሪዎች አድርገው ነው። ክርስቶስ በሥጋ ከሞት አለመነሳቱ ተከታዮቹን ተሰፋቢስ አያደርጋቸውም ብለው ያምናሉ። ጳውሎስ “ክርስቶስ ከሞት ካልተነሳ የእኛም ትምህርት ሆነ የእናንተም እምነት ከንቱ መሆኑ ነው! ደግሞም እግዚአብሔር ክርስቶስን አስነስቶታል ብለን በማስተማራችን ሐሰተኞች የእግዚአብሔር ምስክሮች ሆነናል ማለት ነው” ይላል (1ኛ ቆሮ. 15:14-15)።

መጽሐፍ ቅዱስ ኢየሱስ በሥጋ ከሞት እንደተነሳ በግልጽ ይናገራል። ጳውሎስ አሁንም ኢየሱስ ሥጋዊ አካል ይዞ ከአብ ጎን ተቀምጦ እንዳለ ሲገልጽ “...የመለኮት ፍጹም ሙላት በሰውነት ተገልጦ የሚኖረው በክርስቶስ ነው” ይላል (ቆላስይስ 2:9)።

4 ስለ ክርስቶስ ዳግም መምጣት ያላቸው አቋም

ጄሆቫ ዊትነሶች “ኢየሱስ ሁለተኛ ሲመጣ የሰው ዓይን እንደማይየው፤ የሚመጣውም በሥጋ እንዳልሆነ የማይካድ የእግዚአብሔር ቃል ያረጋገጠው እውነት ነው” በማለት ይደመድማሉ። ኢየሱስ ዳግመኛ ሲመጣ በሰው ዓይን ሳይታይ ነው ብለው ስለሚያምኑ በ1874 ዓ.ም. (እ.ኤ.አ.) መጥቷል ይላሉ። በ1874 ዓ.ም. ኢየሱስ ዳግመኛ መጥቷል የሚለውን ሀሳብ ይቀይሩና በ1914 ዓ.ም. ይመለሳል ብለው ተነበዩ። በ1914 ዓ.ም. በዓለም ዙሪያ በሚለዩን የሚቆጠሩ ሰዎች የክርስቶስን መመለስ ለማየት ተሰብስበው ነበር። በየጊዜው “ይመጣል” የሚሉበትን ቀን በመለዋወጣቸው ተከታዮቻቸው እንዳይደናገሩ በማለት “ሲመጣ ማንም አያየውም” የሚል ዘዴ በመፍጠር ማስተማር ጀመሩ።

መጽሐፍ ቅዱስ ኢየሱስ ዳግመኛ ወደ ምድር ሲመለስ በምስጢር ወይንም በድብቅ ነው ብሎ አይናገርም። እንዲያውም ኢየሱስ በድብቅ ወይንም በሰው-ር ይመጣል የሚሉ ሀሰተኛ አስተማሪዎች መሆናቸውን ይገልጽና “...መብረቅ በሰማይ ብልጭ ብሎ ከምሥራቅ እስከ ምዕራብ እንደሚታይ፤ የሰው ልጅ መምጣትም እንዲሁ ይሆናል” ይላል (ማቴ. 24:27)። ኢየሱስ ዳግመኛ ወደ ዓለም ሲመጣ ጄሆቫ ዊትነሶች እንደሚሉት በድብቅ ሳይሆን በግልጽ እንደሆነ መጽሐፍ ቅዱስ ይናገራል። “እነሆ በደመና ይመጣል፤ የወጉት ሰዎች እንኳን ሳይቀሩ ሰው ሁሉ ያየዋል” ይላል (ራዕይ 1:7)።

5 ስለ መንፈስ ቅዱስ ያላቸው አቋም

ጀሆኛ ዊትነሶች “መንፈስ ቅዱስ፡ በሥላሴ ውስጥ ሦስተኛ ሰው የሚባለው፡ ሰውነት ያለው ሳይሆን የእግዚአብሔር ተንቀሳቃሽ ኃይል ነው” ይላሉ። መጽሐፍ ቅዱስ ጀሆኛ ዊትነሶች የሚሉትን ሀሳብ አይደግፍም። መንፈስ ቅዱስ መለኮታዊነት አካል ያለው አምላክ ነው። መንፈስ ቅዱስ በሥላሴ ሶስተኛው ሰው ነው ስንል ምን ማለት ነው? ሰው ስንልስ ምን ማለት ይሆን? የእንግሊዝኛ መዝገበ ቃላትም ግልጽ አድርጎ አያስረዳም። የሥነ አዕምሮ አዋቂዎችም የሰው ተፈጥሮ ምንና ምንን እንደሚያካትት እርግጠኞች አይደሉም። ያም ሆነ ይህ የሰው ተፈጥሮአዊ ባህሪ (Personality) ያልሆነውን ማወቅ ይቻላል። ለምሳሌ የሰው ተፈጥሮአዊ ባህሪ ምንም እንኳን በአካል ይገለጽ እንጂ አካላዊ (ፊዚካል) አይደለም። የሰውነት ተፈጥሮ የአንድ ነገድ የባህል ተቋም አይደለም። የሰው ተፈጥሮአዊ ባህሪ (PERSONALITY) አዕምሮን፣ ፈቃድንና ስሜትን ያካተተና ከሌሎች ፍጥረቶች መካከል የራሱን መኖር ተቀብሎ “እኔ” ማለት የሚችል ነው።

እስቲ መንፈስ ቅዱስ ከላይ በገለጽነው ሁኔታ ሆኖ እናገኘው እንደሆነ እንመርምር። መንፈስ ቅዱስ የማወቅ ችሎታ (INTELLECT) እንዳለው መጽሐፍ ቅዱስ ያሳየናል (ዮሐ. 5:9)። መንፈስ ቅዱስ ራሱን የቻለ የሰውነት ተፈጥሮአዊ ባህሪ ያለው መሆኑን በግልጽ የምናየው በሐ ዋርያት ሥራ 13:2 ላይ ነው። “...መንፈስ ቅዱስ እኔ ለመረጥኋቸው ሥራ በርናባሰንና ሳኦልን ለዩልኝ አለ” ይላል። ይሄም መንፈስ ቅዱስ ራሱን የቻለ የሰውነት ተፈጥሮ እንዳለው እናያለን። መንፈስ ቅዱስ ይሰራል (1ኛ ቆሮ. 12:11)፤ መንፈስ ቅዱስ ይመረምራል (1ኛ ቆሮ. 2:10)፤ መንፈስ ቅዱስ ይመሰክራል (ዮሐ. 15:26)፤ መንፈስ ቅዱስ ያስተምራል (ዮሐ. 14:26)፤ ይገስጻል (ዮሐ. 16:8-11)፤ መንፈስ ቅዱስ ይጣራል (ዮሐ. 13:2)። ከላይ የተመለከትናቸውን ማድረግ የሚችለው ራሱን የቻለ የሰውነት ተፈጥሮ ያለው ብቻ ነው።

መንፈስ ቅዱስ የሰውነት ተፈጥሮ የያዘ መሆኑ ብቻ ሳይሆን መለኮታዊነት ያለው አምላክም እንደሆነ መጽሐፍ ቅዱስ ይናገራል። መንፈስ ቅዱስ ዘለዓለማዊ ነው (ዕብ. 9:14)፤ መንፈስ ቅዱስ ተፈጣሪ ሳይሆን ፈጣሪ ነው (ኢዮብ 33:4፤ መዝሙር 104:3)።

6 በክርስቶስ ደም ስላለው የኃጢአት ሥርዐት ያላቸው አቋም

ጀሆኛ ዊትነሶች ስለ ሰው ተፈጥሮ ያላቸው እምነት ከመጽሐፍ ቅዱስ ሀሳብ ውጪ ነው። በጀሆኛ ዊትነስ እምነት ሰው ከሞተ በኋላ የሚኖር ነፍስ በውስጡ የለም ይላሉ። በሰው ሕይወት ውስጥ ያለው ነፍስ ሌላ ነገር ሳይሆን ኃይል ወይም የህይወት መመሪያ (PRINCIPLE) ብቻ ነው።

ሰው ሲሞት ነፍሱም መኖሩን ያቆማል ይላሉ። በዚህ ዓይነት ሰው ከሞተ በኋላ ልክ ውሻ ወይንም ሌላ እንሰሳትና አውሬዎች ሞተው እንደሚቀሩ፣ ከሞት በኋላ ሌላ ሕይወት እንደሌለው አድርገው ይመለከታሉ።

ቅዱሳን ያልሆኑ ሰዎች በጀሆሻ ዊትነስ እምነት ለዘለዓለም አኖሩም፤ ቅዱሳን የሆኑት ግን በትንሣኤ ቀን በየህዌ ወይንም እግዚአብሔር ሀሳብ ውስጥ ይሆኑና እንደገና በመንፈስ ብቻ ይፈጥራቸዋል ይላሉ።

መጽሐፍ ቅዱስ የሚያስተምረን ግን እነርሱ እንደሚሉት አይደለም። ሰው ሲሞት መንፈሱ ከሥጋው ይለይ እንጂ ነፍሱ ለዘለዓለም ይኖራል። “ሥጋ አፈር ስለሆነ ወደ አፈር ይመለሳል፤ ነፍስም ወደፈጠራት ወደ እግዚአብሔር ትሄዳለች” ይላል (መክ 12:7)።

ስለ ሰው ያላቸው የተምታታው አመለካከታቸው በሥጋ አንዴ ከሞቱ በኋላ ሌላ ሕይወት ከክርስቶስ ጋር እንደሌላቸው ይናገራሉ። በእነርሱ አስተያየት ኢየሱስ ወደ ምድር ከመምጣቱ በፊት የመላእክት አለቃ ሚካኤልን ሆኖ ይኖር ነበር። ሚካኤል ሰው የሆነውን ኢየሱስን ሲሆን፣ ያኔ ሚካኤል መኖሩ አበቃ፤ ኢየሱስም በመስቀል ላይ ከሞተ በኋላ መኖሩን አቆመ። እግዚአብሔር ከዚህ በኋላ እንደገና መንፈሳዊ ተፈጥሮ ያለው ብቻ አድርጎ ፈጠረው ይላሉ።

7 በክርስቶስ ደም ስላለው የኃጢአት ሥርየት ያላቸው አቋም

በክርስቶስ ደም በኩል የሚገኘው ወሰን የሌለው የኃጢአት ይቅርታ ለክርስትያን የእምነት መሠረት፣ ከፍተኛ ዋጋና ሥፍራ ይዟል። ምክንያቱም በትክክለኛው ለሚቀበለው ሁሉና እንዲሁም የኃጢአትን ይቅርታ ለሚፈልግ ሁሉ የማንጸት ኃይል እንዳለውና የዘለዓለም ሕይወት ለማግኘታችን ማረጋገጫችን ስለሆነ ነው። ይህንን ብሉይ ኪዳንም “...የሕዝቡን ኃጢአት ያስወግድ ዘንድ ደም ሁሉ በመሠዊያ ጎን እንዲፈስ እግዚአብሔር ያዘዘበትም ምክንያት ይኸው ነው። ሕይወት ያለው ደም ኃጢአትን ማስወገድ ይችላል” (ዘሌዋ. 17:11) በማለት ያረጋግጥልናል። በአዲስ ኪዳን ደግሞ በግልጽ በደሙ የኃጢአት ሥርየት እንደሚገኝ በማያጠራጥር ሁኔታ ተጽፏል። “...ደም ካልፈሰሰም የኃጢአት ሥርየት አይገኝም” (ዕብ. 9:22) ጳውሎስም ደሙ ኃጢአትን እንደሚያነጻና ከእግዚአብሔር ጋር እንደሚያስታርቀን ይናገራል። “በእርሱም አማካይነት በሰማይም ሆነ በምድር ያሉትን ነገሮች ሁሉ ከራሱ ጋር አስታረቀ፤ በመስቀል ላይ በፈሰሰው ደሙም ሰላምን አደረገ” ይላል (ቆላስይስ 1:20)።

ጀሆሻ ዊትነሶች በዚህ ላይ ያላቸው አቋም ፍጹም ከእግዚአብሔር ቃል ጋር አብሮ የማይሄድ ነው። ከኃጢአት የማንጸቱ ወይንም የመቤዣቱ ኃይል ያለው ሙሉ በሙሉ በእግዚአብሔር ላይ ብቻ አይደለም፤ የሰውን

ከኃጢአት መዳን ሙሉ በሙሉ እግዚአብሔር የሚፈጽመው ሳይሆን ግማሹን ሰው፡ ግማሹን እግዚአብሔር የሚሠራው ሥራ ነው ይላሉ። በመቀጠልም የአዳምን ኃጢአት በመስቀል ላይ በመሞቱ ያስወገደ ቢሆንም ሰዎች ከአርማጌዶን ጦርነት ውስጥ በህይወት አልፈው በጀሆሻ (ያህዌ) የአገዛዝ ሥርዓት ውስጥ በግል ፈቃዳቸው ራሳቸውን ካላስገዙ፡ ደህንነታቸው የተሟላ አይሆንም በማለት የጀሆሻ ዊትነስ እምነት ሰው በሺ ዓመት የእግዚአብሔር ግዛት ውስጥ ካለፈ በኋላ ብቻ ነው ከእርሱ ጋር እውነተኛ መታረቅ የሚኖረው ብለው ያስተምራሉ። ወሰን የሌለው የእግዚአብሔር መቤዝት ሁኔታን ያልተደገፈ (UNCONDITIONAL) ከእግዚአብሔር ዘንድ ለሰው የተሰጠ ነው። እንደ ጀሆሻ ዊትነስ አባባል የክርስቶስ ደም የሰውን ኃጢአት የሚያጠፋው በከፊል እንደሆነ ነው። በመሠረቱ የሚያነጻ ከሆነ ሙሉ በሙሉ ያነጻል፤ የማያነጻም ከሆነ ሙሉ በሙሉ አያነጻም። ይሄ ቢሆን ኖሮ ሰው ተስፋ የሌለውና የጠፋ ይሆን ነበር። (...የልጁ የኢየሱስ ደም ከኃጢአት ሁሉ ያነጻናል) 1ኛ ዮሐንስ 1:7።

8 ስለ ገህነም እሳትና ስለ ዘለዓለም ፍርድ ያላቸው አቋም

የጀሆሻ ዊትነስ መሥራች ቻርለስ ራስል በወጣትነት እድሜው ስለ ሲኦል ሲያስብ በጣም ይፈራ ነበር። የራሱን ድርጅት ከማቋቋሙ በፊት ከአድቬንቲስት (የሰባተኛው ቀን አክባሪዎች) ጋር ቅርብ ግንኙነት ስለነበረው የእነርሱን ትምህርት በመከተል፡ “ለዘለዓለም ኃጢአተኞች በሲኦል ይቀጣሉ” የሚለውን እምነት ከአእምሮው አስወጣ። ሲኦል ወይም ዘለዓለማዊ ቅጣት መኖር አለመኖሩን ማወቅ መጽሐፍ ቅዱስን በጥንቃቄ ለሚመረምር ሰው አስቸጋሪ አይደለም። ጀሆሻ ዊትነሶች የእነርሱን ትምህርት የማይቀበሉትን ሰዎች ልዩ የቅጽል ስም ማውጣትና መስጠት ልማዳቸው ነው። ለምሳሌ “ሲኦል አለ” ብለው የሚያምኑትን ሰዎች “የገሃነም እሳት አዋጅ ነጋሪዎች” (ጫሂዎች) (Hell fire screechers) ብለው ይጠሩአቸዋል። ጀሆሻ ዊትነሶች ስለ ሲኦል ያላቸውን አቋምና እምነት ለመረዳት በመጀመሪያ ደረጃ ማወቅ የሚገባን አባባላቸውን የመሠረቱት መጀመሪያ መጽሐፍ ቅዱስ የተጻፈባቸውን ቋንቋ ተመርኩዘው ይሁን እንጂ በገለጻቸው በቂ የቋንቋ ችሎታ እንደሌላቸው ግልጽ ነው።

ጀሆሻ ዊትነሶች “እምነታችን የተመሠረተው መጽሐፍ ቅዱስ የተጻፈበት የመጀመሪያው ቋንቋ ላይ ነው” ይበሉ እንጂ አተረጓጎማቸው የሰዋሰው ችሎታ የነደለውና ከመዝገበ ቃላት ሕግ ውጪ እንደሆነ ግልጽ ነው። ጀሆሻ ዊትነሶች ካሳተሟቸው መጽሐፍት መካከል በ1946 ዓ.ም. ባሳተሙት “Let God be True” (እግዚአብሔር እውነተኛ ይሁን) በሚለው መጽሐፍ ውስጥ ስለ ሲኦል ያላቸውን ትርጉም ለመግለጽ የተጠቀሙበትን ምሳሌ ከዚህ ቀጥሎ እንመልከት፤

“ከአንድ የውጪ አገር ቋንቋ ወደ እንግሊዝኛ ቋንቋ ስትተረጉሙ ለምሳሌ ስልሳ አምስት ጊዜ “ዳቦ” የሚል ቃል ብታገኙ፤ 31 ጊዜ ዳቦ፤ 31 ጊዜ ዓሣ፤ 3 ጊዜ ሥጋ ብላችሁ ትተረጉሙታላችሁ? አይመስለኝም። ለምን? ምክንያቱም ትርጉማችሁ ልክ ስለማይመጣ ነው። “ዳቦ” የተባለው “ዓሣ” ወይም “ሥጋ” መሆን ስለማይችል ነው። “ሲኦል” የሚለውም ቃል ልክ እንደዚሁ ነው። ሲኦል ማለት የመቃብር ሥፍራ ከሆነ፤ በሌላ ሥፍራ “ዳቦ”ም ሰዎች የሚሰቃዩበት የእሳት ጉድጓድ መሆን አይችልም” ይላል። የሚያስደንቀው (እ. ኤ. አ.) በ1951 ዓ. ም. በድጋሚ ባሳተሙት መጽሐፍ ላይ ግን በተሰወረ መንገድ ከላይ የጠቀሰውን ሀሳብ ከውስጡ አስወጥተውታል። ጀሆቫ ዊትነሶች ስለ ሲኦል ያላቸው አመለካከት የሞቱ ሰዎች ትንሣኤን የሚጠብቁበት “መቃብር” ብቻ እንደሆነ ነው። የሚሰጡትም ዋና ምክንያት በግሪክም ሆነ በዕብራይስጥ ቋንቋ ሲኦል የሚለው ቃል አንድ ነገር ሲሆን ሀሳቡን ከያዘው ጽሁፍ ጋር ምንም መያያዣ (contextual connotation) የለውም በማለት ነው። ይሄም ጀሆቫ ዊትነሶች የጥንት የመጽሐፍ ቅዱስ ቋንቋ ችሎታ የነደላቸው መሆኑን ያሳያል። ከላይ በምሳሌ “ዳቦ” የሚለው ቃል አንዴ ዳቦ፤ በሌላ ጊዜ ዓሣ ወይም ሥጋ እንዴት ሊሆን ይችላል? ይበሉ እንጂ መጽሐፍ ቅዱስ ውስጥ አንድ ቃል የተለያየ ትርጉም ይዞ እናያለን። ስለዚህ ነው አንዱ ቃል ያሉትን የተለያዩ ትርጉሞች ማወቅ የሚገባን። ለምሳሌ በዕብራይስጥ ቋንቋ በተጻፈው መጽሐፍ ቅዱስ ውስጥ “ለከም” የሚለው ቃል 238 ጊዜ “ሥጋ” ወዘተ. በማለት የተለያየ ትርጉም ይዞ እናያለን። ትክክለኛ ትርጉሙ የሚታወቀው የጽሁፉን ሀሳብ በመከተል ነው።

ጀሆቫ ዊትነሶች በሌላ በኩል “ሞትን” የሚመለከቱት “ራስን አለማወቅ” (Unconsciousness) ወይም “እንዳልነበረ ሆኖ መጥፋት” (Extinction) አድርገው ሲሆን፤ ይህ ትርጉማቸውን መጽሐፍ ቅዱስ የሚደግፈው አይደለም። እንደ መጽሐፍ ቅዱስ “ሞት” እንዳልነበረ ሆኖ መጥፋት ማለት አይደለም። በመጽሐፍ ቅዱስ ሞት “መለየት” እንደሆነ እናያለን። “ከዚህ እንደ መኖሪያችን ከሆነው ሥጋችን ተለይተን ከጌታ ጋር መሆን እንመኛለን...” (2ኛ ቆሮ. 5:8)። ከላይ የተመለከትነው ጥቅስና ሌሎችም በተለያየ ሥፍራ የተጠቀሱት የመጽሐፍ ቅዱስ ጥቅሶች “ሞት” የመንፈስ ከሥጋ መለየት እንጂ፤ እንዳልነበረ ሆኖ መጥፋት አለመሆኑን ያሳዩናል።

ጀሆቫ ዊትነሶች መጽሐፍ ቅዱስ ውስጥ በተለያየ ሥፍራ ሲኦል የሚለው ቃል “ገሃና” ከሚለው የግሪክ ቃል የወጣና ትርጉሙም “ለዘለዓ ለም እንዳልነበረ ሆኖ መጥፋት ነው” በማለት ፍጹም ከእውነት የራቀ ትርጉም ይሰጣሉ። ይሄ ቅጥፈታቸው በዮሐ. 1:1 ላይ ያለውን ቃል አጣመው ከተረጎሙት የማያንስ አተረጓጎም ነው። በአዲስ ኪዳን ውስጥ “ገሃና” የሚለው ቃል “እንዳልነበረ ሆኖ መጥፋት” ነው የሚል ትርጉም የትም አናገኝም። ነገር ግን “ገሃና” የሚለው ቀጥተኛ ትርጉሙ “ገሃነመ እሳት” መሆኑን በተለያየ ሥፍራ ተጠቅሶ እናነባለን። “...ደደብ ብሎ የሚሳደብ

ሁሉ ለገሃነመ እሳት ፍርድ የተገባ ይሆናል” ይላል (ማቴ. 5:22)። “... ሥጋን ከመግደል አልፈው ነፍስን መግደል የማይችሉትን ሰዎች አትፍሩ፤ ይልቁንስ ነፍስንና ሥጋን በገሃነም ሊያጠፋ የሚችለውን አምላክ ፍሩ” ይላል (ማቴ. 10:28)። “...የኃጢአት ምክንያት የሆኑትንና ክፉ አድራጊዎችን ሁሉ ከእርሱ መንግሥት ሰብስበው ያወጣሉ፤ ወደ እቶን እሳትም ይጥሉአቸዋል፤ በዚያ ልቅሶና ጥርስ ማፋጨት ይሆናል” (ማቴ. 13:41-42) እንዲሁም በቁጥር 49 እና 50 ላይ “...በዓለም መጨረሻም እንዲህ ይሆናል፤ መላእክት መጥተው ኃጢአተኞችን ከጻድቃን ይለዩዋቸዋል። ወደ እቶን እሳትም ይጥሉአቸዋል፤ በዚያ ልቅሶና ጥርስ ማፋጨት ይሆናል” ይላል። ከላይ ባየናቸው ጥቅሶች መሠረት የኃጢአተኞች ዕድል አንድ ጊዜ እንዳልነበሩ ሆኖ መጥፋት ሳይሆን፣ ለዘለዓለም ከእግዚአብሔር ተለይቶ ለዘለዓለም በእሳት መሰቃየት እንደሆነ የማይካድ እውነት ነው። የበለጠ በግልጽ የምናየው ራዕይ 20:10ን ስናነብ ነው። “...የሳታቸው ዲያብሎስ አውሬውና ሐሰተኛው ነብይ ወዳሉበት በዲን በሚቃጠል እሳት ባሕር ውስጥ ተጣሉ፤ ሌሊትና ቀን ለዘለዓለም ይሰቃያሉ” ይላል።

ጀሆሻ ዊትነሶች “ገሃነመ እሳት” የለም በማለት ራሳቸውንና ተከታዮቻቸውን ለማሳመን የሚሞክሩበት ሌላ መንገድ እግዚአብሔር የፍቅር አምላክ ስለሆነ የፈጠራቸውን ሰዎች ለዘለዓለም በእሳት ውስጥ አይቀጣም በማለት ነው። የራሱት ነገር ቢኖር ግን እግዚአብሔር የፍቅር አባት ብቻ ሳይሆን ትክክለኛ ፈራጅ መሆኑንም ነው። በልጁ በኩል ያዘጋጀውን ደህንነት ሰዎች ችላ ሲሉ፣ ደሙን ረገጠው ሲሄዱ ለዘለዓለም የሚቀጣቸው መሆኑን የተረዱት አይመስለንም።

9 ስለ ሰው ነፍስና መጨረሻው ያላቸው አቋም

“ነፍስ” የሚለውን ቃል ለመረዳት ማንኛውም ሰው መጀመሪያ መጽሐፍ ቅዱስ የተጻፈባቸውን ቋንቋዎች ማለትም ግሪክና ዕብራይስጥን መመርመር ያስፈልገዋል። ነፍስ የሚለው ቃል በዕብራይጥ “ኒፍሽ” ሲሆን በግሪክ ደግሞ “ሳይክ” ነው። የጀሆሻ ዊትነሶች ችግር “ነፍስን” የሚመለከቱት እንደ “መመሪያ ሀሳብ” (Principle) እንጂ ራሱን የቻለ ተፈጥሮአዊ ነገር (Entity) እንደሆነ አይደለም። መጽሐፍ ቅዱስ በተለያዩ ሥፍራ አንድ ሰው ሲሞት፣ ነፍሱ ከሥጋው ሲለይ እንደሆነና እግዚአብሔር በወሰነው ሰዓት የሚታደስ መሆኑን ይነግረናል። (ዘፍ 35:18፤ 1ኛ ነገሥት 17:21-22)።

ይህን ሀሳብ የበለጠ ለመረዳት “የማይሞት” የሚለውን ቃል በግሪክ ቋንቋ ምን እንደሆነ መመልከቱ ይጠቅማል። “የማይሞት” የሚለው ቃል በግሪክ ቋንቋ በሁለት ዓይነት መልክ ተገልጿል። ይኸውም አንደኛው “ኦታናሲያ” ሲሆን፣ ሦስት ጊዜ “የማይሞት” የሚለውን ትርጉም ይዞ እናያለን። ሁለተኛው ደግሞ “ኦፍቶርቶሶ” የሚለው ቃል ደግሞ “የማይ

ሞት” የሚለውን ትርጉም ይዞ ሁለት ጊዜ ሲጠቀስ፡ “የማይበሰብስ” የሚለውን ትርጉም ይዞ ደግሞ አራት ጊዜ ተጠቅሶ እናያለን። “አታናሲያ” የሚለው ቃል በ1ኛ ጢሞቴዎስ 6:16 ላይ ተጠቅሶአል። እርሱ ብቻ የማይሞት (አታናሲያ) ነው...” ይላል። እዚህ ላይ “የማይሞት ነው” የሚለው እግዚአብሔርን ነው። ማንም ሊቀርበው በማይችል ብርሃን ውስጥ የሚኖርና የማይሞት እርሱ ብቻ ነው። “...ይህ የሚጠፋው (አፍታርሲያን) የማይጠፋውን፣ ይህም የሚሞተው የማይሞተውን መልበስ አለበት። ይህ የሚጠፋው የማይጠፋውን፣ ይህም የሚሞተው የማይሞተውን በሚለብስ በት ጊዜ ሞት በድል ተዋጦ ተብሎ የተጻፈው ይፈጽማል” ይላል (1ኛ ቆሮ. 15:53-54)። እዚህ ላይ ሁለት ጊዜ “አታናሲያን” የሚለውን ቃል ሲጠቅስ የሚያመለክተው ወደ ሰው ሲሆን፣ ሰው ወደፊት የማይሞተውን እንደሚለብስ ያመለክታል። የማይሞት ወይም የማይበሰብስ ተፈጥሮ በአሁኑ ጊዜ ያለው ኢየሱስ ብቻ ነው። ሰው የማይበሰብሰውንና የማይሞተውን የሚለብሰው በሚመጣው ዓለም ነው (ሮሜ 2:7፤ 1ኛ ጴጥ. 1:4)።

ጀሆቫ ዊትነሶች የሰው ነፍስ ከመቃብር በኋላ አይኖርም ይላሉ። እኛ ግን መጽሐፍ ቅዱስ በተለያየ ሥፍራ የሰው ነፍስ ከሥጋው ሞት በኋላ እንደሚኖር ስለሚያረጋግጥልን እናምናለን። ሰው የተፈጠረው በእግዚአብሔር አምሳል ነው። “በእግዚአብሔር አምሳል ተፈጠረ” ስንል በአካል ሰው እግዚአብሔርን ይመስላል ማለት ሳይሆን እግዚአብሔር የዘለዓለማዊነት ተፈጥሮ የሰጠው በመሆኑ (ዘፍጥ. 1:26) የሰው ነፍስ ዘለዓለማዊ ነው ማለት ነው። የሰው ነፍስ ራሱን የሚያውቅ ሆኖ ከሥጋ ተለይቶ አንድ ቀን በክብር ትንሣኤ እስከሚያገኝበት ቀን ድረስ በአንድ ሥፍራ ይጠብቃል (ሉቃስ 20:37-38፤ ራዕይ 6:9-11)።

ጀሆቫ ዊትነሶች ሌላ የሚታወቁበት ሁኔታ

በምድራዊ መንግሥት ውስጥ ተሳትፎ የላቸውም

ጀሆቫ ዊትነሶች “ታማኝነታችን ለኃይሉ እግዚአብሔርና ለመንግሥቱ ብቻ ነው” በማለት በማንኛውም አጥቢያ፣ ብሔረሰብና ዓለም አቀፍ ምርጫና ፖለቲካ ውስጥ አይሳተፉም። በተጨማሪም የክርስቶስ ሠራዊት አባል በመሆናቸው የጀሆቫን (ያህዌን) የጦር ኃይል ግዴታቸውን ትተው የዚህ ዓለም ወታደር ሆነው ቢያገለግሉ እንደ ከዳተኛ ተቆጥረው በኃይሉ እግዚአብሔር ከፍተኛ ቅጣት ይደርስብናል ብለው ስለሚያምኑ በወታደር ነት አያገለግሉም። እንዲሁም ጀሆቫ ዊትነሶች ለየትኛውም አገር ባንዲራ የክብር ሰላምታ አያቀርቡም። ጀሆቫ ዊትነሶች “ለማንኛውም በሥልጣን ላይ ላለ መንግሥት አንታዘዝም” የሚሉበት ዋና ምክንያታቸው፣ የጀሆቫ

ዊትነስ አባሎች ሁሉ የእግዚአብሔር መንግሥት አምባሳደሮች በመሆናቸው በዚህ ምድር ለየትኛውም አገር ግዳጅ የለብንም ብለው ስለሚያስቡ ነው። መጽሐፍ ቅዱስ ግን “ማንኛውም ሥልጣን የሚገኘው በእግዚአብሔር ፈቃድ ስለሆነና አሁን ያሉትም ባለሥልጣናት የተሾሙት በእግዚአብሔር ስለሆነ ሰው ሁሉ ለመንግሥት ባለሥልጣን መታዘዝ አለበት” በማለት ለመንግሥት ባለሥልጣናት መታዘዝ እንደሚገባ ያስተምረናል (ሮሜ. 13:1)።

ጄሆቫ ዊትነሶች “በመንግሥት መረጣ ላይ ተሳትፎ አናደርግም” ይበሉ እንጂ እነዚህ የመንግሥት ባለሥልጣናት በሚያደርጉት አገልግሎት ውስጥ ተጠቃሚዎች ናቸው። እንዲሁም “ወታደር ሆነን አናገለግልም” ይበሉ እንጂ የአገሪቱ ወታደሮች አገርን ከጠላት ወረራ ለመጠበቅ በሚያደርጉት ተጋድሎ አሁንም ጄሆቫ ዊትነሶች ተጠቃሚዎች ናቸው። እንዲሁም የአገሪቱ ባለሥልጣናት በሚያደራጁትና በሚሰሩት ሆስፒታሎች፣ መንገዶች ከመገልገል “እምቢ” ሲሉ አይታዩም። የተበደሉ ሆነው ሲያዩ ለባለሥልጣን ቅሬታቸውን ወይንም ክላቸውን ከማቅረብ ወደ ጓላ አይሉም።

ቤ ደም አይሰጡም (አይቀበሉም)

ጄሆቫ ዊትነሶች አንድ በሽተኛ አስጊ ሁኔታ ላይ ሆኖ የሌላ ሰው ደም ቢያስፈልገው፣ ህይወቱን ለማዳንም እንኳን ቢሆን ደም እንዲቀበል አይፈቅዱም። በእነርሱ እምነት ጥሩ አማኝ ከሆነ የዘለዓለምን ህይወት በጊዜያዊ ሕይወት መለወጡ ነው ይላሉ። መጽሐፍ ቅዱስ የሌላውን ሰው ደም መቀበል የሚከለክልበት ሥፍራ የለም። ብዙ ጊዜ የሚጠቅሱት ጥቅስ ዘፍጥረት 9:47 ነው። ይኸውም “ነገር ግን ደም ያለበትን ሥጋ አትብሉ፤ ምክንያቱም በደም ውስጥ ሕይወት አለ” የሚለውን ነው። ይሄ ጥቅስ “ደም ያለበትን ሥጋ አትብሉ” ይላል እንጂ ደም መቀበልን (Blood transfusion) አይከለክልም። ይሄ ጥቅስ እንሰሳው ሳይሞት ሥጋውን የመብላት ልማድ (ባህል) ያላቸውን ሰዎች ትክክል አለመሆኑን የሚነግር ነው እንጂ በሞትና በህይወት መካከል ያለውን ሰው ለማዳን የሌላው ሰው ደም እንዳይሰጠው የሚከለክል አይደለም።

ቤ የበዓል ቀናትን ማክበር ይቃወማሉ

ጄሆቫ ዊትነሶች፤ “የአንዱን የልደት ቀን ማክበር ቀላል ነገር ይምስል እንጂ ውጤቱ ፈጣሪን በማክበር ፈንታ ተፈጣሪውን ማክበር ይሆናል፤ ጎልቶ መታየት ያለበት እግዚአብሔር መሆን ሲገባው ሰው ይሆናል... ትንሣኤን ማክበር በመጽሐፍ ቅዱስ የተደገፈ ባለመሆኑ መሠረቱ ከጣለት አምላኪዎች የፈለቀ ነው፤ ያም እግዚአብሔርን ያሳዝነዋል... የገና (የጌታ ልደት) በዓልም የጣለት አምልኮ ነው” ይላሉ።

መጽሐፍ ቅዱስ ውስጥ ትንሳኤን፤ የጌታ ልደት በዓልን፤ ወይንም የአንዱን ሰው የልደት ቀን ማክበርን የሚቃወም የትም ሥፍራ አናገብም። የአንዱን ሰው ልደት ማክበር ጀሆኝ ዊትነሶች እንደሚሉት ሌላውን ሰው ማምለክ አይደለም። ክርስቲያን የተወለደበትን ቀን ሲያከብር፤ እግዚአብሔር ስለሰጠው ሕይወት ደስ ብሎት እግዚአብሔርን ከቤተሰቡና ከሚወዱት ጋር ማክበሩና ማመስገኑ ነው። መጽሐፍ ቅዱስ “ፋሲካን አክብሩ” ብሎ የትም ሥፍራ አያዝም፤ ቢሆንም ክርስቲያኖች በዓለም ዙሪያ ክርስቶስ ለእነርሱ ሲል የሞትን ጽዋ የቀመሰበትንና በመጨረሻም ከሞት የተነሳበትን ቀን ምክንያት በማድረግ ያከብሩታል። ልክ እንደዚሁ ኢየሱስ የተወለደበትን ትክክለኛውን ቀን ባናውቅም፤ ክርስቲያኖች በዓለም ዙሪያ አንድ ቀን በዓመት ኢየሱስ የተወለደበትን ቀን ብናከብር ክፋት የለውም። አንዳንድ ሰዎች ይህንን በዓል በአግባቡ ባይጠቀሙበትም እንኳን እውነተኛ አማኞች ለበዓሉ የሚሰጡትን ክብር በምንም ዓይነት አይቀንሰውም። እግዚአብሔር እስራኤላውያንን በባርነት ከቆዩበት ከግብጽ ምድር ባወጣቸው ምሽት የግብጻውያንን የበኩር ልጆች ስለሚቀስፍ እስራኤላውያንን በበራቸው ላይ ምልክት እንዲያደርጉ ትዕዛዝ ሰጥቶአቸው ነበር። በዘጸዓት 12:14 ላይ ይህንኑ የግብጻውያንን የበኩር ልጆች ሲገድል እነርሱን ግን ያግኑበትንና ከባርነት ነጻ ያወጣቸውን ቀን እንዲያከብሩት ነግሮአቸዋል። “እኔ እግዚአብሔር ያደረግሁላችሁን ሁሉ በማስታወስ ይህ ቀን የሃይማኖት ክብር በዓል ይሁንላችሁ፤ እርሱንም በሚመጡት ዘመናት ሁሉ ታከብሩታላችሁ” ። ጀሆኝ ዊትነሶች፡ ፋሲካና የክርስቶስ ልደት የሚከበርባቸው ቀናት የባእድ አምልኮ ቀን ላይ ስለሚውል ፋሲካና የክርስቶስ ልደት በዓልን ማክበር ጣኦትን እንደማምለክ ነው ይላሉ። ያም ሆነ ይህ በዓላትን ማክበር፤ ለመንግሥት ባለሥልጣናት መታዘዝና አለመታዘዝ፤ የሌላውን ሰው ደም መቀበል አለመቀበል በሚለው ሀሳብ ላይ ይህንነታችን አልተመሰረተም። ስለዚህ በነዚህ ነጥቦች ላይ ከጀሆኝ ዊትነሶች ጋር በመነጋገር ጊዜያችንን ማጥፋቴ አይጠቅመንም።

በአጭሩ ጀሆኝ ዊትነሶች፤

① ሥላሴን ይቃወማሉ

የሥላሴ ትምህርት ምንጩ ሰይጣን ነው። ኢየሱስም ሆነ የቀድሞ ቤተ ክርስቲያን ስለ ሥላሴ የእምነት ትምህርት (doctrine) አላስተማሩም ይላሉ።

② የኢየሱስ ክርስቶስን አምላክነት ይክዳሉ

ኢየሱስ ኃይል አምላክ ሳይሆን መካከለኛ አምላክ ነው፤ ኃይሉ አምላክ ጀሆኝ ብቻ ነው፤ እንዲሁም ኢየሱስ እግዚአብሔር ከፈጠራቸው ፍጡሮች መካከል የመጀመሪያው ነው ይላሉ።

③ የመንፈስ ቅዱስን መለኮታዊነት ይክዳሉ

መንፈስ ቅዱስ፡ የሥላሴ ሦስተኛው ሰው ራሱን የቻለ ሰው (Person) ሳይሆን እግዚአብሔር ዓላማውንና ፈቃዱን የሚፈጽምበት ፍጹም የሆነ የእግዚአብሔር ኃይል ነው ይላሉ።

④ በክርስቶስ ቤዛነት አያምኑም

ክርስቶስ ኃጢአታችንን ሙሉ በሙሉ ሊያነጻ አይችልም ይላሉ።

⑤ ክርስቶስ በሥጋ መነሳቱን አይቀበሉም

የበኩር ፍጡር (ክርስቶስ) ከመቃብር የተነሳው በአካል (በሥጋ) ሳይሆን በመንፈስ ነው ይላሉ። መቃብር ውስጥ የነበረው ሥጋው ሚምቶ ሲጠፋ የማይታየው መንፈሱ ግን ትንሣኤ አገኘ ብለው ይምናሉ።

⑥ ኢየሱስ ክርስቶስ ዳግመኛ በሥጋ አይመጣም ይላሉ

ኢየሱስ (እ. ኤ. አ.) ከ1914-1918 ዓ. ም. ሳይታይ መጥቷል፤ የሚመለሰውም በመንፈስ እንጂ ሰው ሆኖ አይደለም ብለው ያስተምራሉ።

⑦ በሲኦልና በዘለዓለማዊ ቅጣት አያምኑም

“የሥነ መለኮት ሊቃውንት ቀርቶ ህፃን እንኳን ሊረዳው በሚችል መልክ “ሲኦል” ሌላ ነገር ሳይሆን የመቃብር ሥፍራ መሆኑን መጽሐፍ ቅዱስ ይናገራል” ይላሉ። “እግዚአብሔር የሰውን ነፍስ በእሳት ለዘለዓለም ያስቃያል ብለው የተማሩና የሚያምኑ እግዚአብሔርን ያሳዝናሉ” በማለት ይነቅፋሉ። እግዚአብሔር ኃጢአተኞችን ከሞት በኋላ በሲኦል አያስቃይም የሚሉበትን አራት ምክንያቶች ሲጠቅሱ፤ 1ኛ/ ሀሳቡ ከመጽሐፍ ቅዱስ ውጪ ነው፤ 2ኛ/ ሚዛናዊ (ተገቢ) አይደለም፤ 3ኛ/ የእግዚአብሔርን የፍቅር ባህሪ ይቃወማል፤ 4ኛ/ ጥሩ ፍትሕ አይደለም ይላሉ።

⑧ የሰው ነፍስ ለዘለዓለም አይኖርም ይላሉ

“ሰው አይሞትም፤ ለዘለዓለም ይኖራል” የሚለው የህስት ትምሕርት የጀመረው በገነት ውስጥ የመጀመሪያውን ሰው “አትሞቱም” ካላቸው ከሰይጣን ነው” በማለት የሰውን የዘለዓለማዊነት ባህሪ ይቃወማሉ።

ጀሆቫ ዊትነስ የሰው አስተሳሰብ ከመጽሐፍ ቅዱስ ትምህርት በላይ ነው ብለው ስለሚያምኑ፤ ከሰው አዕምሮ በላይ የሆነውን ወይም ሰው ሊረዳው አይችልም ብለው የሚያምኑትን ሁሉ አይቀበሉም። በዚህ ምክንያት ከጥንት ጀምሮ የክርስቶስ ቤተ ክርስቲያን የተቀበለውንና የሚያምነውን ሁሉ ይክዳሉ። በተለይ ሥላሴን፤ የኢየሱስ ክርስቶስንና የመንፈስ ቅዱስን መለኮታዊነት አይቀበሉም። ኢየሱስ

ፍጹም ሰው፣ ፍጹም አምላክ ሆኖ እንደተመላለሰ ፥ በሥጋ ከሞት እንደተነሳና ዳግመኛም ሥጋ ለብሶ እንደሚመለስ ይክዳሉ።

መጽሐፍ ቅዱስ የእምነታችን መሠረት ነው ይበሉ እንጂ የሃይማኖታቸው ዋና መመሪያ የሚያደርጉት መጽሐፍ ቅዱስን ሳይሆን “አዲሱ ትርጉም” በሚል አርዕስት ራሳቸው የጻፉትን፣ የራሳቸው ትርጉም የሆነ መጽሐፍ ቅዱስን ነው። ይሄንንም ለእነርሱ ትምህርት እንዲሰማማ አድርገው ያዘጋጁትን አዲሱን የመጽሐፍ ቅዱስ ትርጉማቸውንም በማን እንደተዘጋጀ ሳይገልጹ ከሌሎች ሥነ ጽሑፋቸው ጋር በዓለም ዙሪያ በማሰራጨት ላይ ይገኛሉ።

➤ ለምሳሌ ዮሐ. 1:1 ላይ “ቃል በመጀመሪያ ነበረ፤ ቃልም በእግዚአብሔር ዘንድ ነበረ፤ ይህም ቃል እግዚአብሔር ነበረ” የሚለው ጥቅስ የኢየሱስን አምላክነት (እግዚአብሔር መሆኑን) በግልጽ ስለሚናገር የእነርሱ እምነት የኢየሱስን አምላክነት የሚክድ በመሆኑ ለአባባላቸው እንዲሰማማ ከላይ የጠቀስነውን ጥቅስ ሲተረጉሙ “...ይህም ቃል ከአማልክት አንዱ ነበር” ብለውታል። መጽሐፍ ቅዱስ በየትኛውም ሥፍራ ከአንድ እግዚአብሔር ሌላ ብዙ እግዚአብሔሮች መኖራቸውን አይገልጽም።

➤ ጀሆቫ ዊትነሶች የተረጎሙት መጽሐፍ ቅዱስ ውስጥ “እግዚአብሔር” የሚለውን ቃል አውጥተው “ጀሆቫ” በሚል ቃል ተክተውታል። የእግዚአብሔር ትክክለኛ ስሙ “ጀሆቫ” ነው ብለው ያምናሉ፤ በእርግጥ በመጀመሪያው ቋንቋ፣ ማለት በዕብራይስጥ የተጻፈውን መጽሐፍ ቅዱስ በተለይ ብሉይ ኪዳንን ስንመለከት “አዶንያ” እንዲሁም “ያህዌ” በሚል ይጠራ እንደነበረ እናያለን። አዲስ ኪዳን ውስጥ ግን “ጀሆቫ” የሚል ቃል በየትኛውም ሥፍራ አናነብም።

➤ ጀሆቫ ዊትነሶች እምነታቸውን እንዲደግፍላቸው መጽሐፍ ቅዱሱን ሲተረጉሙ በግሪክ ቋንቋ ከተጻፈው መጽሐፍ ቅዱስ ውስጥ የሌለ ቃል በመጨመር እንዲሁም ትምህርታችንን አይደግፍም ብለው የሚያምኑትን ቃል በማስወጣት አዘጋጅተው አቅርበዋል።

⑨ ጀሆቫ ዊትነሶች በሥላሴ አያምኑም

ይህንን ሀሳብ የማይቀበሉበት ዋናው ምክንያት አዕምሮአቸው በቀላሉ ሲረዳው የማይችለው በመሆኑ ነው። በዚህ ምክንያት “የሥላሴ ትምህርት ምንጩ ከሰይጣን ነው” በማለት ስላሴዎችን፣ እንዲሁም የመንፈስ ቅዱስንና የክርስቶስን አምላክነት አይቀበሉም። ያላቸው እምነት መንፈስ ቅዱስ፣ እግዚአብሔር ዓላማውን የሚፈጽምበት “ኃይል” እንጂ ከእግዚአብሔር አብ ጋር እኩል አይደለም የሚል ነው። ከመጽሐፍ ቅዱስም አንዳንድ ቃላት ያለአግባብ በመጠቀም ለምሳሌ “...ከእኔ የሚበልጥ...፣ የመጀመሪያው ፍጡር...፣ አንድያ ልጁ...፣ የእግዚአብሔር ልጅ...” የመሳሰሉትን

በመጥቀስ ኢየሱስ ክርስቶስ የእግዚአብሔር የመጀመሪያው ተፈጣሪ እንጂ ራሱ አምላክ አይደለም ይላሉ።

⑩ ጄሆቫ ዊትነሶች ኢየሱስ ከድንግል መወለዱን ይክዳሉ

ክርስቶስ የመጣው በመንፈስ ሲሆን፤ መንፈስ የሆነው ክርስቶስ ወደ ሰው የተለወጠው፤ “ኢየሱስ” በሆነበት ጊዜ ነው በማለት የክርስትና መሠረት የሆነውን እምነት ማለትም “እግዚአብሔር ሰው ሆኖ ራሱን ለእኛ ኃጢአት ሲል የሰጠ” መሆኑን ይክዳሉ። ኢየሱስ እውነተኛው አምላክ ከሆነ፤ አምላክነቱን እነርሱ ስላልተቀበሉ ለዘለዓለም የጠፉ መሆናቸው ነው።

⑪ ክርስቶስ ለሰው ኃጢአት የሚበቃ ዋጋ አልከፈለም በማለት ያምናሉ

ጄሆቫ ዊትነሶች ክርስቶስ ያለ ኃጢአት የሆነና ፍጹም ሰው መሆኑን የሚያምኑ ቢሆኑም፤ በመስቀል ላይ የፈጸመውን የመቤገፍት ተግባሩን ግን በማሳነስ “ክርስቶስ የሰጠው ግማሽ ቤዛነት ነው፤ በመስቀል ላይ ሲሞት የአዳምን ኃጢአት በመግፈፍ ሰው የራሱን ደህንነት በዝ እጁ እንዲያከናውን፤ በአሁኑ ጊዜ ወይም “በሺ ዓመት ዘመን” ውስጥ ለደህንነቱ እንዲሠራ አዘጋጀው እንጂ ክርስቶስ ሙሉ በሙሉ ለሰው ኃጢአት የሚበቃ ዋጋ አልከፈለም” ይላሉ።

⑫ ክርስቶስ በግልጽ እየታየ አይመጣም ይላሉ

ጄሆቫ ዊትነሶች፤ ክርስቶስ ዳግመኛ ማንም ሳያየው ወደ ምድር መጥቷል በማለት አመጣጡንም በሦስት ደረጃ ከፍለውታል፤ ይኸውም በ 1874 ዓ.ም. ክርስቶስ ለአሕዛብ የሰጠው ዘመን አክትሞ የእርሱ ግዛት ጀመረ፤ በ1918 ዓ. ም. በመንፈሳዊ መቅደሱ ሆኖ በሕዝብ ላይ ፍርዱን ጀመረ” ይላሉ። ጄሆቫ ዊትነሶች በአሁኑ ጊዜ የሚጠበቁት የክርስቶስን ዳግም ምጽት ሳይሆን ክርስቶስ በአርማጌዶን ጦርነት ውስጥ የጄሆቫን ጦር ሠራዊት እየመራ በከፋ ሁሉ ላይ አሸናፊ ሲሆን ነው። በዚህ በአርማጌዶን ጦርነት ከሞት ማምለጥ የሚችሉት ታማኝ የሆኑት ብቻ ናቸው ይላሉ። ጄሆቫ ዊትነሶች፤ አንድ ሰው ሲሞት ፈጽሞ እንዳልነበረ ሆኖ ይጠፋል ብለው የሚያምኑ ስለሆነ “በሺ ዓመት አገዛዝ ሥርዓት እግዚአብሔር ሞተው እንዳልነበሩ የሆኑትን እንደገና ይፈጥራቸውና ጄሆቫን እንዲያምኑና እንዲታዘዙ ሁለተኛ ዕድል ይሰጣቸዋል። በዚህ ሁለተኛ ዕድል የማይጠቀሙ ቢኖሩ እነርሱን ለመጨረሻ ጊዜ እንዳልነበሩ ሆነው እንዲጠፉ ያደርጋቸዋል። ሁለተኛ ዕድል ተሰጥቶአቸው የተጠቀሙበት ለዘለዓለም በምድር በደስታ ሲኖሩ፤ 144ሺዎቹ ግን በመንግሥተ ሰማይ ከክርስቶስ ጋር ይኖራሉ ይላሉ። ጄሆቫ ዊትነሶች ሲኣል ማለት የመቃብር ሥፍራ

ነው ብለው ስለሚያምኑ መጽሐፍ ቅዱስ የሚያስተምረንን ሲጻፉ፤ ለዘለዓለም የጌታን ምሕረት እምቢ ያሉ ሰዎች ለዘለዓለም የሚሰቃዩበት ሥፍራ መሆኑን አይቀበሉም።

የእውነተኛ ክርስትያኖች አቋም በአጭሩ

① ሥላሴ

በሥላሴ እናምናለን፤ የምናምነውም አንድ እግዚአብሔር እንዳለ እንጂ ሦስት እግዚአብሔሮች አሉ ብለን አይደለም። እንደ መጽሐፍ ቅዱስ የሚኖሩ አማኞች በአንዱ እውነተኛ እግዚአብሔር (ኢ.ሳ. 43:10) ውስጥ ሦስት ግልጽ ያሉ ዘለዓለማዊ የሆኑ አካል ያላቸው ሰዎች (Persons) እነርሱም አብ፣ ወልድና መንፈስ ቅዱስ እንዳሉ እናምናለን። እነዚህ ሦስቱ አንድ አምላክ (እግዚአብሔር) ናቸው። ከሃዋርያት ዘመን ጀምሮ የነበረ የክርስትያኖች መሠረታዊ ትምህርትና እምነት ነው።

② የኢየሱስ ክርስቶስ አምላክነት

ኢየሱስ ፍጹም ሰው ብቻ ሳይሆን ፍጹም አምላክ መሆኑን ከሃዋርያት ዘመን ጀምሮ አማኞች የተቀበሉት እውነት ነው። ጀሆቫ ዊትነሶች እንደሚሉት ኢየሱስ መካከለኛ አምላክ አይደለም፤ ፈጣሪ እንጂ ተፈጣሪ አይደለም። “ቃልም ሥጋ ሆነ፤ ጸጋንና እውነትንም ተሞልቶ በእኛ አደረ” (ዮሐ. 1:14) የሚለው ኢየሱስን ነው። ከመጀመሪያም የነበር (ዮሐ. 1:1)

እንጂ የተፈጠረ አይደለም። ፍጥረታት ሁሉ የተፈጠሩት በእርሱ ነው። የኢየሱስ ክርስቶስ አምላክነትን በግልጽ የሚናገሩ ክፍሎችን በመጽሐፍ ቅዱስ ውስጥ በተለያየ ሥፍራ ተጠቅሰው እናነባለን (ዮሐ. 5:18፤ ዮሐ. 10:10፤ ዮሐ. 20:28፤ ፊልጵ 2:5-11፤ ቆላስይስ 1:16)።

③ የመንፈስ ቅዱስ አምላክነት

ጀሆቫ ዊትነሶች እንደሚሉት መንፈስ ቅዱስ የእግዚአብሔር ኃይል ሳይሆን ከአብና ከወልድ የተለየ ራሱ አካል የሆነ (Person) መሆኑን ከሃዋርያት ዘመን ጀምሮ አማኞች የተቀበሉት “እውነት” ነው። መንፈስ ቅዱስ፣ ፍጹም አምላክ ነው። መጽሐፍ ቅዱስም የመንፈስ ቅዱስን ባሕርዎች (Attributes) በመዘርዘር መንፈስ ቅዱስ አምላክ መሆኑን በተለያየ ሥፍራ ያሳየናል (ዮሐ. 14:26፤ ዮሐ. 15:26፤ ዮሐ. 5:32፤ 1ኛ ቆሮ. 12:11)።

④ የክርስቶስ ቤዛነት

ክርስቶስ ሰዎችን በገዛ ደሙ የዋጁ መሆኑን መጽሐፍ ቅዱስ ይናገራል (ዮሐዋ. 20:28)። ፍጹም አምላክ፣ ፍጹም ሰው የሆነው ኢየሱስ ክርስቶስ በደሙ የከፈለው ዋጋ ሰውን ከኃጢአቱ ፈጽሞ ሊያጥበው ወይም ሊያገዛው ኃይል አለው። (ዘሌዋ. 17:11፤ ዮሐ. 1:29፤ 2ኛ ቆሮ. 5:21፤ ቆላስይስ 1:20፤ ዕብ 9:28)።

⑤ የክርስቶስ ትንሣኤ

ጀሆቫ ዊትነሶች፣ ክርስቶስ በመስቀል ከሞተ በኋላ ሥጋው በመቃብር ውስጥ ሲበሰብስ፣ መንፈሱ ግን ተነስቷል ይላሉ። መጽሐፍ ቅዱስን በትክክል የሚያምኑና የሚቀበሉ ክርስቲያኖች ግን በመስቀል ላይ ተንጠልጥሎ መሞቱንና ሥጋውም ከሞት መነሳቱን ያምናሉ። የእምነታችን መሠረት ይሄ ነው፤ ይህ ባይሆን ኖሮ የምናመልከው አምላክ የሞተ አምላክ ብቻ ሆኖ ይቀር ነበር። በዮሐ. 2:19-21 ኢየሱስ ራሱ እንዴት እንደሚሞትና በሦስተኛው ቀን ትንሣኤን እንደሚያገኝ ተንብዋል። ይሄ አባባሉ ምን ማለት እንደሆነ ደቀ መዛሙርቱ ገብቷቸው ነበር። ከትንሣኤው በኋላ ግን ራሳቸው ደቀ መዛሙርቱ ሲያዩት ግራ ተጋብተው “ምትህት ወይም መንፈስ” ያዩ መስሎአቸው ነበር (ሉቃስ 24:37)። ጀሆቫ ዊትነሶች ኢየሱስ በመንፈስ እንጂ በሥጋ ከሞት አልተነሣም የሚለውን ትምህርታቸውን እንዲደግፍላቸው የሚጠቀሙት ይህንን ጥቅስ ነው። ይሁን እንጂ ደቀ መዛሙርቱ “መንፈስ ነው” ሲሉ ኢየሱስ አረማቸው። “እነርሱ ግን መንፈስ የሚያዩ መስሎአቸው ደንግጠው በፍርሃት ተዋጡ። ኢየሱስ ግን እንዲህ አላቸው፤ ስለምን ትደነግግላችሁ፤ ስለምንስ በልባችሁ ትጠራጠራላችሁ? እጆቼንና እግሮቼን አይታችሁ እኔ ራሴ መሆኔን እወቁ፤ ዳስሳችሁም እዩኝ፤ በእኔ እንደምታዩት መንፈስ ሥጋና አጥንት የለውም፤ ይህንንም ብሎ እጆቼንና እግሮቼን አሳያቸው” (ሉቃስ 24:37-40)። ይሄ ጥቅስ ብቻ ክርስቶስ በሥጋ ከሞት መነሳቱን በግልጽ ያረጋግጥልናል። ተጨማሪ ጥቅሶች ቢያስፈልግ ዮሐንስ 20:27-28፤ ማርቆስ 16:14፤ 1ኛ ቆሮንቶስ 15:15 መመልከት ይቻላል።

⑥ የክርስቶስ ዳግም ምጽአት

ክርስቶስ በስውር ሳይሆን በግልጽ ለሁለተኛ ጊዜ በክብር ተሞልቶ ወደ ዓለም እንደሚመለስ መጽሐፍ ቅዱስ በተለያዩ ሥፍራ ያረጋግጥልናል። “እነሆ በደመና ይመጣል፤ የወጉት ሰዎች እንኳን ሳይቀሩ ሰው ሁሉ ያየዋል፤ የምድርም ሕዝቦች ሁሉ በእርሱ ምክንያት ያለቅሳሉ፤ አዎ! ይህ ነገር እውነት ነው፤ አሜን” ይላል (ራዕይ 1:7)። ሌሎች ስለ ክርስቶስ ዳግም ምጽአት የሚናገሩ ጥቅሶች ቢያስፈልጉ ማቴ. 24:30፤ 1ኛ ተሰሎንቄ 4:16-17 መመልከት ይቻላል።

⑦ ስለ ሲኦልና ዘለዓለማዊ ቅጣት

ዘለዓለማዊ ቅጣት መኖሩን በግልጽ ከሚያሳዩት ጥቅሶች መካከል አንደኛው በማቴ. 25:46 ላይ "ስለዚህ እነዚህ ወደ ዘለዓለም ቅጣት ሲሄዱ ጸድቃን ግን ወደ ዘላለም ሕይወት ይሄዳሉ" የሚለው ጥቅስ ነው። ሌሎች ጥቅሶች ቢያስፈልጉ ማቴ. 5:22፤ 8:11-12፤ 13:42-50፤ ይሁዳ ቁጥር 13 መመልከት ይቻላል።

⑧ ስለ ሰው ነፍስ

ጀሆቫ ዊትነሶች፡ ነፍስ እንዳልነበረ ሆኖ ይጠፋል እንደሚሉት አናምንም። የሰው ሥጋዊ ያልሆነው ክፍሉ ማለትም ነፍሱ ለዘለዓለም ይኖራል። የደህንነትን መንገድ የናቁ ለዘለዓለም በነፍሳቸው እንደሚሰቃዩ ሁሉ የዳኑት ደግሞ በትንሳኤ የማይበሰብስ አዲስ ሥጋ በመልበስ ለዘለዓለም ከእግዚአብሔር ጋር ይኖራሉ (2ኛ ቆሮ. 5:1-9፤ 1ኛ ቆሮ. 15:52-53)።

ጥብቅ ማስጠንቀቂያ

እስካሁን የጀሆቫ ዊትነሶችን ትምህርትና እምነት እንደተመለከትነው ለእምነታችን መሠረታዊ የሆኑትን የመጽሐፍ ቅዱስ እውነቶች ለምሳሌ ሥላሴን፣ የክርስቶስን ፍጹም አምላካነት፣ ከድንግል ማርያም መወለዱን፣ ትንሣኤውን፣ ዳግም ምጽአቱን፣ የመንፈስ ቅዱስን መለኮታዊነት፣ የሰውን ተፈጥሮና ሲኦልን የሚከዱ መሆናቸውን በግልጽ አይተናል።

ጀሆቫ ዊትነሶች መጽሐፍ ቅዱስን እያጣመሙ የራሳቸውን አቋም (ትምህርት) ብቻ ለማሳመን የሚታገሉ ናቸው። በስብከታቸው ደፋሮች፣ ታታሪዎችና የማይሰለቹ ናቸው። “ታማኝነታቸው” የሚለካው እምነታቸውን በትጋት ለሌሎች በሚያሰራጨት መጠን በመሆኑ ከፍተኛ ትጋት ያሳያሉ። ለዚህ ነው ጀሆቫ ዊትነሶች በአሁኑ ወቅት በዓለም ካሉት አሳሳች እምነቶች መካከል ከፍተኛ እድገት የሚታይባቸው። በቅርቡ የአርማጌዶን ጦርነት ይነሳል ብለው ስለሚያምኑ ከፍርድ ለማምለጥ የወንጌል ሰበካቸውን በኃይል እያጣደፉት ነው።

ጀሆቫ ዊትነሶች ትምህርታቸውን የሚያሳምኑት የመጽሐፍ ቅዱስ አተረጓጎም ሥርዓተ ትምህርት (Hermeneutics) በማይደግፈውና በማይቀበለው መልክ ነው። ትምህርታቸውን ይደግፋል ብለው የሚያስቡትን ጥቅስ ከመካከል በጭቀው በማውጣት ለማሳየት ይሞክራሉ። ለሚሰጡት ትርጉም ተጠያቂ እንዳይሆኑ፣ ወይም ክርክር ሲገጥማቸው

መልስ ላለመስጠት የተርጓሚውን ማንነት በጽሑፎቻቸው ሁሉ ላይ አይገልጹም።

የጄሆቫ ዊትነሶችን ትምህርትና እምነት በደንብ የማያውቁ ክርስ ትያኖች በቀላሉ በወጥመዳቸው ውስጥ መግባት ይችላሉ። ስለዚህ ክርስትያኖች የተሳሳተ አምልኮት ያላቸው የሚሰጡትን ትምህርት ወይም ያላቸውን እምነት ከመመርመራቸው በፊት መጀመሪያ ስለ ራሳቸው እምነት (Doctrine) ጊዜ ወስደው በጥንቃቄ ማጥናትና ማወቅ ይገባቸዋል።

ጄሆቫ ዊትነሶች በራሳችንን አንኳኩተው ለማስተማር ሲመጡ የው ይይታችን መመሪያ ወይም መሠረታችን መጽሐፍ ቅዱስ ብቻ መ ሆን አለበት በማለት መጽናት ይገባናል። ጄሆቫ ዊትነሶች በግላቸው እንዲያስቡ፣ እንዲመራመሩና እንዲጠይቁ መሪዎቻቸው አይፈቅዱላ ቸውም። ስለዚህ ነው እነርሱ ከሚሰጡአቸው ሥነ ጽሁፎች ውስጥ እንዳይወጡ የሚጫኑአቸው። እነርሱ ከተረጎሙት መጽሐፍ ቅዱስ ሌላ መቀበል ስለማይችሉ ውይይታችን ከትክክለኛው መጽሐፍ ቅዱስ ብቻ መሆን አለበት ብለን ጄሆቫ ዊትነሶችን መጫን አለብን።

ከጄሆቫ ዊትነሶች ጋር ስንነጋገር ዋናው ውይይታችን በክርስቶስ አምላክነት ላይ ያተኮረ መሆን አለበት። ክርስቶስ ፍጹም አምላክ መሆኑን በደንብ መግለጽ ከቻልን፣ ያኔ የእምነታቸው ዋና መሠረት ፍርስርሱ ይወጣል። የክርስቶስ ፍጹም አምላክነት፣ በፀጋው ደህንነት መኖሩ ለጄሆቫ ዊትነሶች የማይዋጥላቸው እውነት ነው። ውይይታችን ከዚህ ውጪ እንዲሆን ይፈልጋሉ፣ ነገር ግን በነዚህ አርእስቶች ላይ ጸንተን እንቁም። እነርሱን ሊገባቸው በሚችል ቋንቋ ግልጽ አድርገን እናስረዳቸው። የምንናገረው ሁሉ ይገባቸዋል፤ ወይም ይቀበሉናል ብለን አንገምት። ቢሆንም እስኪገባቸው ድረስ ደጋግመን እንንገራቸው፤ ሀሳባችንም ገብቶአቸው እንደሆነ እንጠይቃቸው። “በክርስቶስ ትምህርት ጸንቶ የማይኖርና ከእርሱም ርቆ የሚሄድ እግዚአብሔር ከእርሱ ጋር የለም፤ በክርስቶስ ትምህርት ጸንቶ የሚኖር ሰው ግን አብና ወልድ ከእርሱ ጋር አሉ። ይህን ትምህርት ሳይዝ ማንም ወደ እናንተ ቢመጣ በቤታችሁ አትቀበሉት፤ ሰላምታም እንኳ አትሰጡት ምክንያቱም ሰላምታ የሚሰጠው ሰው የክፉ ሥራው ተካፋይ ይሆናል” (2ኛ ዮሐንስ 9:11) የሚለውን ጥቅስ በማየት እንግዳ ትምህርት የሚከተሉትን በምንም ዓይነት ወደ ቤታቸው የማያስገቡ አንዳንድ ሰዎች አሉ። እርግጥ ነው ይሄ ጥቅስ ጄሆቫ ዊትነሶች እየመጡ እምነታቸውን እንዳያናጉባቸው ይረዳቸዋል። በሌላ በኩል ደግሞ “... ከእናንተ ሰላለው ተስፋ ምክንያት ለሚጠይቃችሁ ሁሉ መልስ ለመስጠት ዝግጁዎች ሁኑ” (1ኛ ጴጥሮስ 3:15) ስለሚል እኛ የቀመሰነውን እውነት ለሌሎች የማሳወቅ ጋላፊነት እንዳለብን መርሳት የለብንም። የምናምነውን በደንብ ያወቅንና ያረጋገጥን ከሆነ መልስ ለመስጠት ዝግጁዎች ሆናል ማለት ነው።

● እውነቱን በኃይልና በሥልጣን በመናገራችን “ያለፍቅር ነው የም ትናገረው” ቢሉንም እውነቱን ሳያውቁ ወደ ሲኦል ሲሄዱ ዝም ብሎ ማየት ከዚያ የበለጠ ያለፍቅር መራመድ መሆኑን በማወቅ እውነቱን በድፍረት እንናገር። የጀሆሻ ዊትነሶችን ትምህርት ሰምተን እንድናሰ ናብታቸው ብቻ ሳይሆን በሚገባቸው መንገድ በጥንቃቄና በጥበብ የደህንነትን መንገድ ዘርዝረን ልናስተምራቸው ያስፈልጋል።

● ጀሆሻ ዊትነሶች ትምህርታቸውንና እምነታቸውን አንጥላ እንጂ እነርሱን ግን ልንወዳቸው ይገባል። ካልወደድናቸውና የእግዚአብሔርን ፍቅር ካልገለጽንላቸው ያለአግባብ ከእነርሱ ጋር ጊዜያችንን ማጥፋታ ችን ይሆናል።



2

ኢየሱስ ብቻ (Only Jesus)

ብዙ ራሳቸውን ክርስቲያን ብለው የሚጠሩ የእምነት ክፍሎች በአሁኑ ጊዜ ስለ ሥላሴ ያለውን የእምነት ትምህርት አይቀበሉም። “የጀሆኛ ዊትነስ” እና “የሞርመን” እምነት ተከታዮች ይህንን የእምነት አቋም እንደማይቀበሉ በግልጽ ይታወቅ እንጂ፤ ሌሎች በመንፈሳዊ አቋማቸው ልል የሆኑ፤ (LIBERALS) ሥላሴን ብቻ ሳይሆን የኢየሱስን ሥጋ መልበስ (INCARNATION) አፈ ታሪክ ነው የሚሉ አሉ። ትክክለኛ የክርስቲና እምነትና አቋም ያላቸው ክፍሎች፤ እነዚህን የክርስቶስን አምላክነት በግልጽ የሚከዱትን የተሳሳተ የእምነት አቋም እንዳላቸው ሊያውቋቸው ይችላሉ። ይሁን እንጂ ሌሎች ሥላሴን የሚቃወሙ አዳዲስ እውነት መሳይ የእምነት ክፍሎች ብቅ ብቅ በማለታቸው፤ የተሳሳተ ትምህርት የያዙ መሆናቸውን ብዙዎች መረዳት አይሆንላቸውም።

ባለፉት ሰማንያ ዓመታት የተሳሳተ ትምህርታቸውን በተፋጠነ መንገድ ካስፋፉትና “የሥላሴን” ትምህርትና እምነት ከሚቃወሙት መካከል አንደኛውና ትልቁ፤ በውጭ ሀገር “UNITED PENTECOSTALISM” በሀገራችን በኢትዮጵያ ደግሞ “የሐዋርያት ቤተ ክርስቲያን” (ኢየሱስ ብቻ) በመባል የሚታወቀው የእምነት ክፍል ነው። ይህ እንቅስቃሴ የተጀመረው (እ.ኤ.አ.) በ1913 ዓ. ም. ሲሆን፤ በአጭር ጊዜ ውስጥ ትልቅ እድገት በማሳየቱ፤ ከሞርመን የእምነት ተከታዮች ቀጥሎ “የሥላሴን ትምህርት” ከሚቃወሙት የእምነት ክፍሎች መካከል ሁለተኛ ደረጃን ይዞአል። የሞርመን እምነት ተከታዮች ቁጥራቸው አምስት ሚሊዮን ሲሆን፤ የ“ኢየሱስ ብቻ” (ONLY JESUS) ተከታዮች ደግሞ በዓለም ዙሪያ አራት ሚሊዮን አባላት እንዳላቸው ታውቋል።

የ“ኢየሱስ ብቻ” አማኞች ከሌሎች ሥላሴን ከሚቃወሙት የሚለዩ በት ዋናው ምክንያት፤ በእምነት ይዞታቸው ትክክለኛ መሰለው የሚታዩ መሆናቸው ነው። በአንድ አምላክ የሚያምኑና እንዲሁም ኢየሱስ ፍጹም አምላክ መሆኑን የሚቀበሉ በመሆናቸው፤ ከሞርመንና ከጄሆቫ ዊትነስ ይለያሉ። በዚህ ምክንያት ብዙ ክርስትያኖች የ“ኢየሱስ ብቻ” አማኞች ያላቸውን የተሳሳተ ትምህርትና እምነት ለይተው ማወቅ አይሆንላቸውም። ከሞርመንና ከጄሆቫ ዊትነስ የተለዩ የሚያደርጋቸው ሁለተኛው ነጥብ ደግሞ፤ ከመጽሐፍ ቅዱስ ሌላ ሙሉ ስልጣንና ኃይል አለው ብለው የሚከተሉትና የሚቀበሉት መጽሐፍ የሌላቸው መሆኑ ነው። በተጨማሪም ገናና ሆኖ፤ ተልቆ የሚታይ ከኢየሱስ ጋር እኩል ነው ወይም ታላቅ ነቢይ ነው ብለው የሚከተሉት መሪ የሌላቸው በመሆኑ፤ ከሌሎች የክህደት ትምህርት አስተማሪዎች ልዩ ያደርጋቸዋል። ስለዚህም “የኢየሱስ ብቻ” ተከታዮች በእምነታቸው ብዙ ትክክል የሚመስል መልክ ስላላቸው በቀላሉ ብዙዎችን ያሳስታሉ። “የኢየሱስ ብቻ” ተከታዮች ትምህርታቸው መናፍቅ (HERETICS) ነው በሚለው ከተሰማማን፤ ከሌሎች መናፍቃን ሁሉ እነዚህኞቹ አሳሳትነታቸው በጣም የረቀቀ መሆኑን መረዳት ያስፈልገናል። ክህደታቸው ረቂቅ በመሆኑ ብቻ ጉዳት አያደርሱም ማለት አይደለም፤ እንዲያውም ብዙዎችን የሚያስቱ መናፍቅነታቸው ረቂቅ የሆነ ክፍሎች ናቸው። ክህደታቸው በግልጽ ስለማይታይ ብዙ ሰዎች እምነታቸው እውነት ነው ብለው ይከተሉአቸዋል። ስለዚህ የእነዚህ የ“ኢየሱስ ብቻ” እምነት ተከታዮች የሚያስተምሩትን ትምህርት በጥንቃቄ የእግዚአብሔርን ቃል መሠረት በማድረግ መመርመር ያስፈልገናል።

የ“ኢየሱስ ብቻ” (ONLY JESUS) ተከታዮች የእምነት አቋም “እግዚአብሔር በቁጥር ፍጹም አንድ ነው፤ ያም አንድ አምላክ ኢየሱስ ነው፤ ኢየሱስም አንድ እንጂ ሦስት አይደለም” የሚል ነው። በመሠረቱ እግዚአብሔር አንድ ወይም ሦስት “ሰው” አይደለም። “ሰው” የሚለው ቃል (TERM) የሚያመለክተው ምድራዊውን “ሰው” ነው። እርግጥ ነው ሥጋ የለበሰው ኢየሱስ “ፍጹም ሰው” (FULLY MAN) ነው። አብ፣ ወልድ፣ መንፈስ ቅዱስ የአንዱ የእግዚአብሔር መግለጫ (manifestation) ነው። እነዚህ የ“ኢየሱስ ብቻ” አማኞች “ኢየሱስ ብቻ” በሚለው የቅጽል ስማቸው ሲጠሩ ደስ አይላቸውም። “ኢየሱስ ብቻ” የሚለው ቃል እግዚአብሔር አብን የካድን ያስመስለናል” ስለሚሉ ነው። ይሄ “ኢየሱስ ብቻ” የሚለው ስም የተሰጣቸው የውሃ ጥምቀት ሲወሰዱ “በአብ፣ በወልድ፣ በመንፈስ ቅዱስ” በማለት ፈንታ “በኢየሱስ ብቻ” ስለሚጠመቁ ነው።

(እ.ኤ.አ.) በ1647 ዓ.ም. በተደረገው የዌስትሚኒስቴር የእምነት ኑዛዜ፤ (Westminster Confession of Faith) የሥላሴዎች የእምነት ትምህርት (DOCTRINE) ስለ ሥላሴ ባሳለፈው የእምነት አቋም “በአንድ አምላክ በሆነው እግዚአብሔር፤ በአካል ሦስት የሆኑ፤ በአሠራርና በኃይል አንድ የሆኑ፤ እግዚአብሔር አብ፤ እግዚአብሔር ወልድ፤ እግዚአብሔር መንፈስ

ቅዱስ ናቸው” የሚል አቋም እንዳለው ገልጿል። ሥላሴዎች ስንል በአካል ሦስት፣ በአሠራር ግን አንድ አምላክ መሆናቸውን፤ “ሦስት እግዚአብሔር” ሳይሆን “አንድ እግዚአብሔር” እንዳለ እናምናለን። የኢየሱስ ብቻ ተከታዮች ግን እንደ አይሁድ፣ እንደ እስላሞችና እንደ ጂሆቫ ዊትነሶች “ሥላሴዎችን ማመን ሦስት እግዚአብሔር እንዳለ መቀበል ነው” ብለው በማመን ሥላሴዎችን አይቀበሉም።

የሰህተታቸው ትልቁ ምክንያት፣ “ሰው” (PERSON) የሚለው ቃል የተሳሳተ ትርጉም ይዞ ስለገባቸው ነው። “አብ፣ ወልድ፣ መንፈስ ቅዱስ” በማለት ቃሉን የተጠቀመው የመጀመሪያው የሥነ መለኮት ምሁር ተርቶልዎን የተባለው ሰው ነው። ውስን በሆነው ዓለማችን ውስጥ የሚያጋጥሙን ሁሉ ውስኖች የሆኑ ነገሮች ብቻ ናቸው። እያንዳንዱ የሚያጋጥመን ሰው በራሱ የቆመ፣ ከሌላው ሰው ጋር ያልተያያዘ ነው። እግዚአብሔር ግን ውስን አይደለም፤ ውስን ተፈጥሮ ያለው ባለመሆኑ ራሱን በሦስት ዓይነት መልክ አቅርቦ ነገር ግን አንድ ሆኖ በመታወቅ ይኖራል።

መጽሐፍ ቅዱስ በተለያዩ ሥፍራ አንድ እግዚአብሔር እንዳለ ይናገራል። “እግዚአብሔር አምላካችን አንድ እግዚአብሔር ብቻ ነው” ይላል (ዘዳ. 6:4)። ሥላሴን የማይቀበሉት “የኢየሱስ ብቻ” ተከታዮች የሚጠቀሙበት ትልቁ ጥቅሳቸው ይሄ ነው። “አንድ እግዚአብሔር ሲል ምን ማለት ይሆን? “አንድ” የሚለው ቃል “ኢካድ” ከሚለው የዕብራይ ስጥ ቃል የወጣ ነው። በዘዳግም 6:4 ላይ የተገለጸው “ኢካድ” (አንድ) የሚለው ቃል፣ የእግዚአብሔር የተጣመረ አንድነትን ያሳያል ይላሉ። ይሄ አሳሳች ትርጉም ነው። የተጣመረ የሚለው ሀሳብ፣ የተለያዩ ክፍል ኖሮት በአንድ ላይ የተያያዘ ሆኖ እንድንረዳው ያደርጋል። ሥላሴ ስንል እግዚአብሔር ሦስት ክፍሎች ያሉት አምላክ ነው ማለታችን አይደለም። ወይንስ “ኢካድ” (አንድ) የሚለው ቃል በውስጣዊ ሁኔታ ብዛት ያለውን መልክ (PLURALITY) ያሳይ ይሆን? የሆነ ሆኖ “ኢካድ” (አንድ) የሚለው ቃል ፍጹም ገደብ የሌለው፣ ያልተለየ (undifferentiate unity) አንድነት ማለት አይደለም። በማንኛውም ቋንቋ “አንድ” የሚለው ቃል (ትርጉም) የሚያመለክተው “ሕብረትን” ነው። ስለዚህ አንድ እግዚአብሔር በአንድ አካል ወይም አንድ እግዚአብሔር በሦስት አካል (persons) መሆን ይችላል።

እግዚአብሔር ወስን የሌለው አምላክ ስለሆነ፣ ሥላሴ ስንል ሦስት ክፍል ያለው ማለታችን አይደለም፤ አንድም ሆኖ ሦስት፣ ሦስትም ሆኖ አንድ አምላክ ነው። ውስንነት ስለሌለው አምላክ የምንነጋገር ስለሆነ፣ ሦስትነቱን የምናሳይበት፣ የምናመሳሰልበት ምድራዊ ነገር አናገኝ ለትም። መጠንቀቅ ያለብን “አንድነት” (unity) ስንል ውስኑን ነገር የምንገልጽበትን አንድነት፣ ውስን ካልሆነው (infinit) ጋር የምናመሳሰለው አለመሆኑን ነው።

1 የ “ኢየሱስ ብቻ” ተከታዮች “አብ” የሚለው ቃል የሚያመለክተው መለኮታዊው ክርስቶስን ሲሆን፤ ወልድ የሚለው ደግሞ ሥጋ የለበሰውን ምድራዊውን ኢየሱስን ሲገልጽ ነው ይላሉ። ስለዚህ በ “ኢየሱስ ብቻ” ተከታዮች የእምነት መሠረት፡ “ኢየሱስ አብም ነው፤ ወልድም ነው” የሚል ነው። ይህን እምነታቸውን የሚያሳምኑበት ጥቅስ በኢሳይያስ 9:6 ላይ “...ስሙም ድንቅ፤ መከር፤ ኃይል አምላክ፤ የዘላለም አባት፤ የሰላም አለቃ ይባላል” የሚለውን ቃል ነው። ኢየሱስ የተሰጠው ስም “የዘላለም አባት” ስለሆነ፤ “አባት” የሚለው ቃል “እግዚአብሔር አብ” መሆኑን ያሳያል ይላሉ። ይሁን እንጂ ትክክል አይደለም። ብሉይ ኪዳንን ስናነብ በዕብራይስጥም ሆነ በአረብኛ “አብ” የሚለው ቃል ለተለያዩ ነገር እንደሚያገለግል እናያለን። ሌላው ቀርቶ በአማርኛችን እንኳን ይህንን ቃል በተለያዩ መልክ እንጠቀምበታለን። ለምሳሌ “የቡድን አባት” እንላለን። በዕብራይስጥም ሆነ በአረብኛ አንድን ነገር የያዘ ሰው “የ...አባት” ይባላል። ለምሳሌ ዘጸአት 6:24 ላይ ያሉትን “የነገድ አባቶች” እንመልከት።

“የዘላለም አባት” (ኢሳ. 9:6) የሚጠቅሰው፤ ኢየሱስ ዘላለማዊ መሆኑን እንጂ “አባት” መሆኑን አይደለም። እንዲሁም ዕብ. 1:2፤ 11:3 ፍጥረታት ሁሉ በእርሱ እንደተፈጠሩ ያመለክታል እንጂ ጳውሎስ በ2ቆሮ. 1:3 ላይ “...የኢየሱስ ክርስቶስ አባት ለሆነው አምላክ...” የሚለውን ትርጉም የያዘ አይደለም።

2 በዮሐንስ 10:30 ኢየሱስ “እኔና አብ አንድ ነን” አለ። ይህንን ጥቅስ የ “ኢየሱስ ብቻ” አማኞች የተሳሳተ ትርጉም ይሰጡታል። ይኸውም “አብና ኢየሱስ አንድ ናቸው፤ አብ ማለት ኢየሱስ ማለት ነው” ይላሉ። እዚህ ላይ የሚስቱት “ነን” የሚለው ቃል “የብዙ” እንጂ “የነጠላ” አለመሆኑን ነው። ኢየሱስ አብ ቢሆን ኖሮ “እኔና አብ አንድ ነን” በማለት ፈንታ “እኔ አብ ነኝ” ይል ነበር። ወይንም “አብና ወልድ አንድ ነው” (ነጠላ) ይሆን ነበር። ሌላ የ “ኢየሱስ ብቻ” አማኞች ለእምነታቸው መደገፊያ የሚጠቀሙበት፤ “እኔ በአባቴ ስም መጣሁ፤ እናንተ ግን አልተቀበላችሁኝም፤ ሌላ በራሱ ስም ቢመጣ ግን ትቀበሉታላችሁ” የሚለውን ጥቅስ ነው (ዮሐ. 5:43)። የ “ኢየሱስ ብቻ” ተከታዮች ይህን ጥቅስ የሚጠቀሙበት፤ “በአባቴ ስም መጣሁ” የሚለውን “የኢየሱስ ስም የአብ ስም ነው፤ ይኸውም “ኢየሱስ አብ ነው” በማለት ነው። እዚህ ላይ “በአብ ስም” ማለት “በአብ ሥልጣን” ማለት ነው። ሌላው “በራሱ ስም ቢመጣ” ያለው “ከየትም ኃይልና ሥልጣን ሳይቀበል የሚመጣውን” ማለቱ ነው። በኢየሱስ አነጋገር “በራሱ ስም የሚመጣ” ሞኝ ሰው ነው።

“በአባቱ ስም መጣሁ” ሲል “ኢየሱስ” የሚለው ስም “የአብ ስም” እንዳልሆነ፤ እንዲሁም ኢየሱስ አብ እንዳልሆነ ግልጽ ነው።

3

ሌላው የ“ኢየሱስ ብቻ” ተከታዮች የሚጠቀሙበት “...እነዚህ የ ሰጠኸኝ እንደ እኛ አንድ እንዲሆኑ ለእኔ በሰጠኸኝ ስምህ ጠብቃቸው” የሚለውን ጥቅስ ነው (ዮሐ. 17:11)። ይህን ጥቅስ በተሳሳተ ትርጉም በመውሰድ ኢየሱስ “አብ” የሚለውን ስም በመግለጽ፤ “ኢየሱስ አብ ነው” ይላሉ። እነዚህ የ “ኢየሱስ ብቻ” አማኞች ያልተገነዘቡት ነገር አባት ለልጁ የራሱን ስም መስጠት የሚችል መሆኑን ነው። አባት ስሙን ለልጁ ለመስጠት አባትና ልጅ አንድ መሆን እንደማያስፈልጋቸው የተረዱት አይመስለንም። ኢየሱስ ከአንዴም ሁለቱ ደቀ መዛሙርቱን “በስምህ (በአብ) ጠብቂአቸዋለሁ፤ በሰጠኸኝ ስምህ ጠብቃቸው... (ዮሐ. 17:11-12)” ሲል እንሰማለን። እንደ እነርሱ ትርጉም ከወሰድነው “ደቀ መዛሙርቱም አብ ናቸው” ማለት ነው። ኢየሱስ “እንደ እኛ አንድ እንዲሆኑ፤ ለእኔ በሰጠኸኝ ስም...ሲል የእግዚአብሔር አብን ባህሪና ኃይል የያዘ መሆኑን መግለጽ ነበር።

4

የ “ኢየሱስ ብቻ” አማኞች ሌላ የሚጠቀሙበት ጥቅስ ዮሐ 14:6-11 ያለውን የመጽሐፍ ቅዱስ ጥቅስ ነው። ኢየሱስ “እኔን ያየ አብን አይቶአል” (ዮሐ. 14:9)፤ “በእኔ በኩል ካልሆነ በቀር ማንም ወደ አብ የሚመጣ የለም” (ዮሐ. 14:6) ሲል ኢየሱስ “አብ” መሆኑን ለመግለጽ ሳይሆን በአብና በሰው መካከል የቆመ አማላጅ መሆኑን ሲገልጽ ነው። “እኔን አውቃችሁኝ ቢሆን ኖሮ አባቴንም ባወቃችሁት ነበር” (ዮሐ. 14:7) ሲል ኢየሱስ አብ መሆኑን መግለጽ ሳይሆን ኢየሱስን ካወቁት፤ እርሱን እንዳይተና እንደገመቱት እግዚአብሔር አብም ያንን እንደሚመስል ለመግለጽ ነው። ኢየሱስ “...ከእንግዲህ ወዲህ ግን ታውቁታላችሁ፤ አይታችሁታልም” (ዮሐ. 14:7) ይላቸዋል። ከአባቱ ጋር የማይነጣጠል፤ ተለይቶ የማይታይ አምላክ መሆኑን ለመግለጽ “እኔን ያየ አብን አይቷል” አለ። “እኔ አብ ነኝ” ግን አላለም፤ በዚያ ፈንታ ግን “እኔ በአብ እንዳለሁ አብም በእኔ እንዳለ እመኑ” (ዮሐ. 14:11) አለ። የ “ኢየሱስ ብቻ” አማኞች ግን “...አብ በእኔ እንዳለ” የሚለውን ክፍል ብቻ ቆርጠው በመውሰድ ለራሳቸው እንደሚሰማቸው አድርገው ትርጉም ይሰጡታል። ኢየሱስ “...‘አብ በእኔ እንዳለ’ ሲል አምላክ የሆነው አብ ሥጋ በለበሰው በኢየሱስ ውስጥ መኖሩን ሲገልጽ ነው” ይላሉ። ይሁን እንጂ ይሄ ገለጻ የመጀመሪያውን ክፍል ማለትም “እኔ በአብ እንዳለሁ...” የሚለውን ክፍል አያብራራም። “እኔ በአብ እንዳለሁ” የሚለው እንደ እነርሱ አተረጓጎም የኢየሱስ ሰብዓዊ ተፈጥሮ በአብ ላይ አለ ማለት ይሆናል፤ ይሄ ደግሞ ከእነርሱ አመለካከት ፈጽሞ የራቀ ነው። ኢየሱስ ይህን የጠቀሰው እርሱ ከአማኞች ጋር ያለውን ህብረትና አንድነት ለመጥቀስ ሲል ብቻ ነው፤ “እኔ በእነርሱ፤ አንተም በእኔ እንደሆንህ... ዓለም እንዲያውቅ ነው” ይላል (ዮሐ. 17:23)።

በሥላሴ የሚያምኑ ኢየሱስ ክርስቶስ “ፍጹም አምላክ” እንደሆነ ያምናሉ። ኢየሱስ እግዚአብሔር አምላክ እንደሆነ የሚያመለክቱ ብዙ ጥቅሶች ከመጽሐፍ ቅዱስ ውስጥ እናገኛለን (ዮሐ. 1:1፤ ቲቶ 2:13)። እነዚህ ጥቅሶች ኢየሱስ “አብ ነው” ብለው ግን አይናገሩም። የ“ኢየሱስ ብቻ” አማኞች ሀሳባችንን ይደግፋል በማለት ብቻ ጥቅሱን ያለ አግባብ ገንጥለው ያወጡታል ወይም በግልጽ የሚናገረውን ቃል ችላ ይሉታል። ሌላው የሚጠቀሙበት የመጽሐፍ ቅዱስ ክፍል “የመለኮት ፍጹም ሙላት በሰውነት ተገልጦ የሚኖረው በክርስቶስ ነው” (ቆላስይስ 2:9) የሚለው ቃል ነው። በዚህ ቃል መሠረት “እግዚአብሔር አብ በኢየሱስ ውስጥ ይኖራል እንጂ ኢየሱስ በአብ ውስጥ አይኖርም” ይላሉ። ይህ ጥቅስ እነርሱ እንደሚሉት የሚተረጎም ከሆነ በዮሐንስ 10:38 “አብ በእኔ ውስጥ እንዳለ እኔም በአብ ውስጥ አለሁ” የሚለውን ቃል ይቃረናል ማለት ነው። ኢየሱስ በአብ ውስጥ መኖሩን ሲክዱ፣ ኢየሱስ የእግዚአብሔርን አብ ሙሉ አቋም የሚገልጽ (የሚያሳይ) መሆኑን መካዳቸው ነው።

የ“ኢየሱስ ብቻ” አማኞች ዋናው የእምነታቸው መሠረት የኢየሱስን ስም እንደ እግዚአብሔር ስም መውሰዳቸው ነው። “ወደ ዓለም ሕዝብ ሁሉ ሂዱ፤ በአብና በወልድ፣ በመንፈስ ቅዱስ ስም እያጠመቃችኋቸው የእኔ ደቀ መዛሙርት አድርጓቸው” (ማቴ. 28:19) የሚለው ጥቅስ በሐዋ. ሥራ 2:38 “...በኢየሱስ ክርስቶስ ስም ተጠመቁ” በሚለው ጥቅስ መሠረት “አብ፣ ወልድ፣ መንፈስ ቅዱስ” ማለቱ “በኢየሱስ ስም” ማለት እንደሆነ ያምናሉ። በዚህ ምክንያት በኢየሱስ ስም ያልተጠመቀ ሁሉ ጥምቀቱ ትክክል አይደለም ይላሉ። የ“ኢየሱስ ብቻ” እምነት ተከታዮች፣ ጥምቀት በኢየሱስ ስም ብቻ ካልሆነ ልክ አይደለም” ለማለት የሚጠቀሙባቸው ጥቅሶች፤

- ▶ “...የሰማርያ ሰዎች በጌታ በኢየሱስ ስም ተጠምቀው ነበር...” (ዮሐዋ. 8:16)
- ▶ “...እያንዳንዳችሁ በኢየሱስ ክርስቶስ ስም ተጠመቁ...” (ዮሐዋ. 2:38)
- ▶ “...የእርሱን ስም በመጥራት ተጠመቁ...” (ዮሐዋ. 22:16)
- ▶ “...በኢየሱስ ክርስቶስ ስም እንዲጠመቁ አዘዘ...” (ዮሐዋ. 10:48)
- ▶ “ይህን በሰሙ ጊዜ በጌታ በኢየሱስ ስም ተጠመቁ...” (ዮሐዋ. 19:5)

በማቴ. 28:19 “...በአብና በወልድ፣ በመንፈስ ቅዱስ ስም እያጠመቃችኋቸው የእኔ ደቀ መዛሙርት አድርጉአቸው” የሚለው የኢየሱስ ትእዛዝ በሐዋርያት ሥራ ውስጥ ካነበብናቸው ጥቅሶች ጋር አይጋጭም ወይም አይቃረንም ወይ? እነዚህ ጥቅሶች እርስ በርሳቸው የማይጋጩ መሆናቸውን የምንረዳው ከበስተኋላቸው የነበረውን ሁለት ዓይነት የታሪክ ዝርዝር የተመለከትን እንደሆነ ነው። በኢየሱስ ስም እንዲጠመቁ የተነገራቸው

ሁሉ ከአይሁድነት ወደ ክርስትና የመጡ አይሁዶች፤ ሳምራውያን፤ ፈሪሃ እግዚአብሔር የነበራቸው አህዛብና የመጥምቁ ዮሐንስ ደቀ መዛሙርት የነበሩት ናቸው። እነዚህ በብሉይ ኪዳን የተጠቀሰውን እግዚአብሔርን የሚያውቁ ሲሆኑ ችግራቸው ኢየሱስን እንደ ጌታና እንደ አዳኝ መቀበሉ ላይ ነው። ስለዚህም ነው “በኢየሱስ ስም” እንዲጠመቁ የተነገራቸው። የእሥራኤልን አምላክ እግዚአብሔርን ቀደም ሲጿ ፈጽሞ የማያውቁት አህዛብ ግን ተመስክሮላቸው በኢየሱስ ክርስቶስ ስም ሲያምኑና ሲቀበሉ በኢየሱስ ስም ብቻ ሳይሆን በመጽሐፍ ቅዱስ እንደተገለጸው በአብ፡ በወልድና፡ በመንፈስ ቅዱስ ማለትም በአንዱ አምላክ ማመናቸውንና መቀበላቸውን በአፋቸው የግድ መግለጽ ነበረባቸው። ኢየሱስ ስለ “ታላቁ ተልዕኮው” ሲገልጽ በዓለም ሁሉ ወንጌሉ እንዲሰበክና ያመኑትም በአብና በወልድ፡ በመንፈስ ቅዱስ ስም እንዲጠመቁ ያዛል (ማቴ. 28:19)።

የ“ኢየሱስ ብቻ” እምነት ተከታዮች በአዲስ ኪዳን “ኢየሱስ” የሚለው ስም፤ የእግዚአብሔር ስም መሆኑን የሚጠቀሙባቸው ጥቅሶች በሐዋ. 4:12 ላይ ያለው “...ደህንነት ከእርሱ በቀር በሌላ በማንም የለም፤ ምክንያቱም እኛ ልንድንበት የሚገባን እግዚአብሔር ለሰዎች የሰጠው ስም ከእርሱ በቀር በመላው ዓለም ማንም የለም” የሚለውንና በፊልጵ. 2:9 ላይ፤ “...ከስም ሁሉ የሚበልጠውንም ስም ሰጠው” የሚሉትን ጥቅሶች ነው። በሐዋ. 4:12 የተጠቀሰው ሀሳብ በዮሐ. 14:6 “...መንገድና እውነት ሕይወትም እኔ ነኝ፤ በእኔ በኩል ካልሆነ በቀር ማንም ወደ አብ የሚመጣ የለም” ከሚለው ሀሳብ ጋር አንድ ዓይነት ነው። ይህም ማለት ደህንነት የሚገኘው በኢየሱስ ስም ብቻ ነው ማለት እንጂ “ኢየሱስ” እግዚአብሔር ነው ማለት አይደለም። በፊልጵ. 2:9 “...ከስም ሁሉ የሚበልጠውንም ስም...” ሲል እግዚአብሔር ለኢየሱስ ከሰጠው ስሞች ሁሉ በላይ የሆነውን ስም ይኸውም “ጌታ” የሚለውን ስም ሰጠው ማለት እንጂ “ኢየሱስ” የሚለውን ስም ሰጠው ማለት አይደለም። ለኢየሱስ ክርስቶስ በዚህ ጥቅስ መሠረት የተሰጠው ስም “ጌታ ነው” የሚል ነው፤ ይህም ለመሆኑ በተለያዩ ሥፍራ ተጠቅሶ እናያለን (ዮሐዋ. 2:36፤ ሮሜ 10:9፤ 1ቆሮ. 12:3፤ 2ቆሮ. 4:5)።

በ“ኢየሱስ ብቻ” እምነት መሠረት “ኢየሱስ” እና “እግዚአብሔር አብ” ሁለት ተፈጥሮ ያለው አንድ ሰው፤ ይኸውም “ኢየሱስ ክርስቶስ” ነው ይላሉ። እግዚአብሔር አብና እግዚአብሔር ወልድ አንድ መለኮት ይሁኑ እንጂ በመጽሐፍ ቅዱስ “አብ” ማለት ወልድ፤ “ወልድ” ማለት “አብ” እንዳልሆነ በግልጽ በተለያዩ ሥፍራ እናያለን። ኢየሱስ “ስለ እኔ የሚመሰክር ሌላ አለ...” (ዮሐ. 5:31) ሲል ኢየሱስ “አብ” እንዳልሆነ ግልጽ ነው። ኢየሱስ “እኔ ብፈርድም ፍርዴ እውነት ነው፤ ምክንያቱም እኔ ብቻዬን አልፈርድም፤ የላከኝ አብ ከእኔ ጋር ነው” (ዮሐ. 8:16) ሲል አሁንም ኢየሱስ “አብ” አለመሆኑን ይገልጻል። ብሉይ ኪዳን ፍርድ ለመስጠት የሁለት ሰው “ምሥክርነት” አስፈላጊ እንደሆነ ይናገራል (ዘዳ. 17:6፤ ዘኁ. 35:30)። የ“ኢየሱስ ብቻ” አማኞች እዚህ ላይ ኢየሱስ

“የሁለት ሰዎች ምሥክርነት እውነት እንደሆነ በሕጋችሁ ተጽፏል” በማለት የእርሱንና የእግዚአብሔር አብን ምሥክርነት ሳይሆን “የእርሱን ሥጋዊና መለኮታዊ” ተፈጥሮውን መጥቀሱ ነው ይላሉ። ኢየሱስ ማለት “አብ” ማለት ከሆነ እንደ እነርሱ አባባል ኢየሱስ ሁለት ሰው መሆኑ ቀርቶ አንድ ሰው ነው ማለት ነው፤ አንድ ብቻ ከሆነ ደግሞ የአንድ ሰው ምሥክርነት አይጸናም።

“አብ” ወልድን እንደሚወድ (ዮሐ. 3:35፤ 17:23-26)፤ ወልድም “አብን” እንደሚወድ (ዮሐ. 14:31) ሲገልጽ በሁለት የተለያዩ ሰዎች (አካል) መካከል ያለውን ቅርብ ግንኙነት ያመለክታል እንጂ “አብ” ወልድ፣ ወልድ “አብ” እንደሆነ አያሳይም። ስለዚህ ሀሳብ የ “ኢየሱስ ብቻ” አማኞች የሚሰጡት መግለጫ “መለኮታዊው ኢየሱስ” ሥጋዊውን ኢየሱስን እንደሚወደው ሲገልጽ ነው ይላሉ። ይህም ማለት “ኢየሱስ ራሱን ይወዳል” ማለታቸው ይሆናል።

ኢየሱስ ማለት “አብ” ከሆነ እንዴት ኢየሱስ ወደ አብ መጸለይ ይችላል? ለዚህም ጥያቄ “የኢየሱስ ብቻ” እምነት ተከታዮች የራሳቸው መከላከያ መልስ አዘጋጅተዋል። የሚሰጡትም መልስ “ሥጋዊው ተፈጥሮው ወደ መለኮታዊው ሲጸልይ ነው” የሚል ነው። ይሁን እንጂ ይሄም አባባል የራሱ ችግር አለው። በመሠረቱ አንዱ ሰው ከሌላው ጋር ይነጋገራል እንጂ በአንድ ሰው ውስጥ ያሉት ተፈጥሮዎች ለምሳሌ ሥጋ ከመንፈስ ጋር አይነጋገርም። ታዲያ ኢየሱስ ሲጸልይ ከራሱ መለኮታዊ ተፈጥሮው ጋር እንዴት መነጋገር ይችላል? ለዚህ አስቸጋሪ ጥያቄ የ “ኢየሱስ ብቻ” አማኞች አቋራጭ መልስ ሲሰጡ “ለሰው የማይቻለውና የማይገባው ለኢየሱስ የማይቻል አይደለም” ይላሉ። በመሠረቱ ኢየሱስ “አባት ሆይ!” ብሎ ሲጸልይ እነሱ እንደሚሉት “መለኮታዊ ተፈጥሮዬ!” በማለት ከራሱ ጋር መነጋገሩ ሳይሆን ከአብ ጋር መነጋገሩ ነበር።

ወልድ ሥጋ ለብሶ ወደ ምድር ከመምጣቱ አስቀድሞስ ከአብ የተለየ ሆኖ ይኖር ነበር ወይ? ለዚህ ጥያቄ መጽሐፍ ቅዱስ ወልድ አስቀድሞ ይኖር እንደነበረ ያረጋግጥልናል። “ኢየሱስ ብቻ” የተባለው እምነት ተከታዮች ግን ይህን ሀሳብ መቀበል ያቅታቸዋል። “ወደ ሰማይ ወጥቶ የወረደ ማን ነው?... ታውቀው እንደሆነ ስሙን ንገረኝ፤ ልጄስ ማን ይባላል?” ይላል (ምሳሌ 30:4)። “ስሙ ማን ነው? ልጄስ ማን ይባላል?” የሚለው ጥያቄ ኢየሱስ ሥጋ ለብሶ ወደ ምድር ከመምጣቱ በፊት የነበረ መሆኑን ያሳያል። የ “ኢየሱስ ብቻ” እምነት ግን ይህንን ለመቃወም ከላይ ያየነው ጥቅስ ወደፊት እግዚአብሔር ራሱን እንደ ወልድ የሚያሳይ በትን (የሚገልጽበትን) ሲተነብይ ነው ይላሉ።

መጽሐፍ ቅዱስ ውስጥ ወልድ ወይንም ቃል፣ ዓለምን እንደፈጠረ በብዙ ሥፍራ ይናገራል (ዮሐ. 1:3፤ ቆላስይስ 1:16-17፤ ዕብ. 1:2)። ዕብራውያን 1:2 “...በልጁ አማካኝነት ለእኛ ተናገረን፤ ዓለምንም ሁሉ የፈጠረው በእርሱ ነው” ይላል። ይህንን ግልጽ የመጽሐፍ ቅዱስ ቃል የ “ኢየሱስ

ብቻ” እምነት ተከታዮች ለማደናገር “እግዚአብሔር ዓለምን ሲፈጥር ወደፊት የሚፈጠረውን የልጁን፣ ሁሉን የማወቅ ችሎታ ተጠቀመ፤ በክርስቶስ ወደፊት መምጣት ፍጥረታት ምን እንደሚመስሉ መተንበዩ ነው” ይላሉ። ክርስቶስ በሥጋ ወደ ዓለም ከመምጣቱ መጽሐፍ ቅዱስ በተለያየ ሥፍራ የሚጠቅሰውን እነዚህን ክፍሎች “እግዚአብሔር ወደፊት የሚሆነውን አስቀድሞ ማወቁ ነው” በማለት ለመካድ ይሞክራሉ።

ኢየሱስ ከአብ ጋር ዓለም ከመፈጠሩ በፊት የነበረ መሆኑን ዮሐ. 1:1 በግልጽ ይናገራል። “በመጀመሪያ ቃል ነበር፤ ቃልም በእግዚአብሔር ዘንድ ነበረ፤ ይህም ቃል እግዚአብሔር ነበረ” ይላል። እንዲሁም ኢየሱስ ወደ አባቱ “አባት ሆይ ዓለም ከመፈጠሩ በፊት ከአንተ ጋር በነበረኝ ከብር አሁንም በአንተ ዘንድ እንደነበረው አክብረኝ” (ዮሐ. 17:5) ብሎ ሲጸልይ እንሰማለን። እነዚህ ከላይ ባነበብነው ጥቅስ ውስጥ ያሉት “እኔ” “አንተ” “አባት ሆይ” የመሳሰሉት ቃላት ወልድ ከአብ ጋር ያለውን ግንኙነት ያሳያሉ እንጂ አብና ወልድ አንድ መሆናቸውን አያመለክቱም።

እነዚህ ሥላሴን የሚከዱ የእምነት ክፍሎች ሥላሴን ከሚከዱበት ምክንያት አንደኛው “ሥላሴ” የሚል ቃል መጽሐፍ ቅዱስ ውስጥ አልተጻፈም በማለት ነው። እርግጥ ነው “ሥላሴዎች” የሚል ቃል መጽሐፍ ቅዱስ ውስጥ የለም፤ ይሁን እንጂ አብ፣ ወልድ፣ መንፈስ ቅዱስ አንድ አምላክ አይደሉም ማለት አይደለም። “መጽሐፍ ቅዱስ” የሚል ቃል በመጽሐፍ ቅዱስ ውስጥ የለም፤ ስለዚህ መጽሐፍ ቅዱስ የያዘውን መልዕክት አንቀበልም አንልም። ሌላ ሥላሴን የሚቃወሙበት ምክንያት ይሄ ሀሳብ የተፈጠረው ከአራተኛው ክፍለ ዘመን በኋላ በመሆኑ ምናልባት በሮማው ካቶሊክ ቤተ ክርስቲያን ግፊት የተፈጠረ ይሆናል በሚል ሀሳብ ነው። የዚህ ችግር ምክንያቱ ታሪክን እውነት ካልሆነ ነገር ጋር መደባለቁ ነው። “የሥላሴዎች” ትምህርት የተጀመረው ከሦስተኛው ክፍለ ዘመን በፊት ከመሆኑም ሌላ በአራተኛው ክፍለ ዘመን የሮማ ካቶሊክ ቤተ ክርስቲያን ሌሎች አብያተ ክርስቲያናት ይህን ሀሳብ እንዲቀበሉ የማድረግ ችሎታ ወይም ሥልጣን አልነበራትም።

“ኢየሱስ ብቻ” የተባሉት የእምነት ክፍሎች አብና ወልድ ሁለቱም አንድ ናቸው በማለት ሥላሴን ስለሚከዱ፣ እምነታቸው ከእውነት የሸሸ ወይንም የራቀ ነው። ስህተታቸው ለመሆኑ ምን ያህል ጎጂነት አለው? የሚል ጥያቄ ማስከተሉ አይቀርም። አንድ የክርስቲና ክፍል እምነቱ ትክክል መሆኑና አለመሆኑ የሚለካበት ትልቁ ነጥብ ኢየሱስ “ፍጹም ሰው፣ ፍጹም አምላክ ነው” በሚለው እውነት ላይ ነው። አንዳንድ ሰዎች “ኢየሱስ ብቻ” የተባሉት ክፍሎች ሥላሴን ይካዱ እንጂ ክርስቲያኖች ተብለው ከመጠራት የሚከለክላቸው ነገር የለም ይላሉ። ይህን ማለት ነገሩን ከሚገባው በታች ማቃለል ይሆናል። የክርስቶስ ሁለት ዓይነት ተፈጥሮው ማለት ፍጹም ሰው፣ ፍጹም አምላክ መሆኑ በክርስቲና እምነት ውስጥ ዋና ከሆነ፣ ታዲያ ይህንን የማይቀበሉትን ማቀፍ “ኢየሱስ ፍጹም ሰው፣ ፍጹም አምላክ ነው” የሚለውን እምነት ማሳነስ ይሆናል።

“ኢየሱስ ብቻ” የተባለው የእምነት ክፍል “ኢየሱስ አምላክ ነው” ሲል ኢየሱስ ራሱ “አብ ነው” ማለቱ ነው። መጽሐፍ ቅዱስ የሚለው ግን እንዲህ አይደለም። መጽሐፍ ቅዱስ ኢየሱስ፣ አምላክ (እግዚአብሔር) ነው ሲል በራሱ ከአብ ጋር ባለው ሕብረት ዘላለማዊ አምላክ ነው ማለቱ ነው። ሃዋርያው ዮሐንስ በ1ኛ ዮሐ. 1:23 ላይ እንዲህ ሲል ያስጠነቅቀናል፤ “ወልድን የሚክድ አብ የለውም። በወልድ የሚያምን፣ በአብ ያምናል”።

የ“ኢየሱስ ብቻ” እምነት ተከታዮች “ኢየሱስን አልካድንም” በማለት መከራከራቸው አይቀርም። ይሄም ቢሆን ኢየሱስን ቀንም። ምክንያቱም ማንኛቸውም የተሳሳተ ትምህርት ተከታዮች ሌላው ቀርቶ ሃዋርያው ዮሐንስ በቀጥታ የሚናገራቸው ክፍሎች እንኳን ሳይቀሩ “ወልድን አልካድንም” ማለታቸው እንደማይቀር ግልጽ ነው። “ወልድን አልካድንም” ይሉና ወልድንና አብን ለእነርሱ በሚሰማማቸው ዓይነትና መንገድ መግለጽ ይሞክራሉ። በዚህ ሁኔታ ለምሳሌ ጄሆቫ ዊትነሶች ወልድን “የመጀመሪያው ፍጡር” ሲሉት ሞርሙኖች ደግሞ ኢየሱስን “ወልድ” በማለት እግዚአብሔር ከማርያም ጋር ባደረገው የሥጋ ግንኙነት የተገኘ ነው ይሉታል። “ኢየሱስ ብቻ” የተባሉት ክፍሎች ደግሞ “ወልድን” የኢየሱስ ሰብዓዊ ተፈጥሮው ሲሆን “አብ” ደግሞ መለኮታዊው ተፈጥሮውን የሚገልጽ ነው ይላሉ። ይሄ አባባል ሞርሙኖችና ጄሆቫ ዊትነሶች ከሚሉት የተሻለ ይምሰል እንጂ “ኢየሱስ ብቻ” የተባሉት ክፍሎች እምነት ትክክል ነው ማለት አይደለም። አብና ወልድ እነርሱ እንደሚሉት አንድ ዓይነት ሳይሆኑ ሁለት የተለያዩ፣ ግን በአንድ ላይ የሚኖሩ ናቸው። ይህን መካድ ወልድን መካድና ስለ ኢየሱስ የተሳሳተ አመለካከትን መያዝ ይሆናል። ሥላሴን የሚክድ ማንኛውም የእምነት ክፍል፣ መጽሐፍ ቅዱስ የሚጠቅሰውን ክርስቶስን መካዱ ነው። አብ የላከውን ክርስቶስን ስንቀበል፣ ወልድ የላከውን መንፈስ ቅዱስን መቀበላችን ይሆናል። በዚህም አምላክን በሦስትነቱ ማመናችን ይሆናል። የሥላሴ እምነት ግልጽ የሆነውን እውነተኛውን የእግዚአብሔርን ባህሪ የሚያሳይ የክርስትያኖች መገለጥ ነው።

እውነተኛ ክርስትያኖች በሥላሴ ያምናሉ፤ ይህንን መካድ እስላሞችና የአይሁድ እምነት ተከታዮች ስለ እግዚአብሔር ያላቸው አመለካከት ትክክል፣ የክርስትያኖች አመለካከት ግን ትክክል አይደለም ማለት ይቻላል። “ኢየሱስ ብቻ” በመባል የታወቁት ክፍሎች ከትክክለኛ የክርስትና መሠረታዊ እምነት የሳቱ በመሆናቸው መናፍቃን ናቸው። እነዚህን ክፍሎች በፍቅር እውነቱን ለማስተማርና ለማሳወቅ ስንጥር በእነርሱ እንግዳ ትምህርት ላለመሳብም ብርቱ ጥንቃቄ ማድረግ እንደሚያስፈልገን መዘን ጋት የለብንም።

